

ఓమ్

శ్రీ విశ్వ మీమాంస

తెలుగు సామ్రాజ్యశాస్త్ర మాసపత్రిక

అగాధ వేదాంత విచార వాహినీ
అజ్ఞాన గాఢాంధ తమో వినాశినీ।
అఖండ విజ్ఞాన ఘన ప్రకాశినీ
శ్రీవిశ్వమీమాంస వివేకవర్ధినీ ॥



ధనరాసులమధ్య విరాగియై
భోగములమధ్య త్యాగియై
కష్టములమధ్య ప్రసన్నుడై
శత్రువులమధ్య శాంతుడై
మనగలవాడే మహాత్ముడు.

-సత్యానంద

“నిమిత్తమాత్రం భవ సవ్యసాచిన్!”

సంస్థాపకులు :

బ్రహ్మలీన

భగవాన్ శ్రీసత్యానంద మహర్షిలవారు

సంపాదకులు :

శ్రీ శ్రీహరి తీర్థ స్వామీలవారు

9959300918

సహాయ సంపాదకులు :

శ్రీ పురుషోత్తమ తీర్థ స్వామీలవారు

9381318277

సహాయ సంపాదకులు :

శ్రీ విశేష తీర్థ స్వామీలవారు

9494784647

సంపుటము 71 సంచిక 12

శ్రీవిలంబి నామ సంవత్సరము

మార్గశిర మాసము - డిసెంబరు 2018

సంపత్కర్త చందా :	రూ. 100/-
జీవిత చందా :	2,000/-
పోషకులు :	2,116/-
రాజపోషకులు :	5,116/-
మహారాజపోషకులు :	11,116/-

Visit Website :

www.srisatyanandamaharshi.org

ఉత్తర ప్రత్యుత్తరములలో మీ చందా, ఫోను నంబరును తప్పక వ్రాయవలెను.

చందా పంపవలసిన చిరునామా :

సంపాదకుడు, శ్రీవిశ్వమీమాంస, శ్రీసత్యానందాశ్రమము

ఇనమడుగు పోస్టు, కోవూరు(S.O.), శ్రీపొట్టి శ్రీరాములు నెల్లూరు జిల్లా, A.P.

పిన్ : 524137, e-mail : sriviswameemamsa@yahoo.co.in

సెల్ : 9885372369, : 9440279712,

***** **విషయసూచిక** *****

పఞ్చాంగమ్

డిసెంబరు 2018

1. భగవన్నుతి.....	4
2. ప్రార్థన.....	5
3. శ్రీవిశ్వమీమాంస చందాదారులకు విజ్ఞప్తి....	6
4. గీతాశయము.....	7
5. శ్రీమద్భాగవతామృతము.....	12
6. సుభాషిత రత్నమాల.....	14
7. సుమతి శతకము.....	15
8. శ్రీత్యాగరాజ కీర్తనలు.....	16
9. సూక్తి సుధాకరము.....	17
10. భగవాన్ సన్నిధి -నేవ - అనుభవము....	18
11. శ్రీవాసుదేవ కథా సుధ.....	19
12. గోసంరక్షణ నిధి-భక్తులకు విజ్ఞప్తి.....	27
13. మహాభారతము.....	32
14. నరసింహ శతకము.....	36
15. భక్తులకు విజ్ఞప్తి...ప్రహారి నిర్మాణము.....	37
16. శ్రీసత్యానందమహర్షి పవిత్రసన్నిధి.....	38
17. హరిద్వార నివాసము భాగవతసప్తాహము	40
18. ఆశ్రమవార్తలు.....	41

ముఖచిత్రము
పరమశివుడు

3. గోవత్సద్వాదశి
5. యమదీపం మాసశివరాత్రి
8. చంద్రోదయము
10. గురుమూఢమి త్యాగము
12. నాగపంచమి
13. స్కంధషష్ఠి
14. మిత్రసప్తమి
16. ధనుర్మాసారంభము
18. గీతాజయంతి ముక్కోటి ఏకాదశి
20. హనుమద్రవ్భము
22. శ్రీదత్తజయంతి
29. కాలభైరవాష్టమి

భగవన్నుతి

రుద్రాధ్యాయము - చమకము - 6

ధాతాచ మ ఇంద్రశ్చ మే విష్ణు శ్చ మ ఇంద్రశ్చ మే శివనౌ చ మ ఇంద్రశ్చ మే మరుత శ్చ మ ఇంద్రశ్చ మే విశ్వే చ మే దేవా ఇంద్రశ్చ మే పృథివీ చ మ ఇంద్రశ్చ మే అస్తరింక్షం చ మ ఇంద్రశ్చ మే ద్యౌశ్చ మ ఇంద్రశ్చ మే దిశశ్చ మ ఇంద్రశ్చ మే మూర్ధా చ మ ఇంద్రశ్చ మే ప్రజాపతిశ్చ మ ఇంద్రశ్చ మే.

సాయణాచార్య తాత్పర్యము : ధాత విష్ణువు అశ్వినీదేవతలు మరుత్తులు విశ్వదేవతలు పృథివి అంతరిక్షము స్వర్గము తూర్పు నాలుగు దిక్కులు ఊర్ధ్వదిక్కు ప్రజాపతి మొదలగువారితో కూడిన ఇంద్రుడు నాకు అనుకూలించునుగాక! అభిముఖులు అగుదురుగాక!



జటాధరం పాండురంగం శూలహస్తం కృపానిధిమ్ ।
సర్వరోగహరం దేవం దత్తాత్రేయ నమోఽస్తు తే ॥

శ్రీవిశ్వమీమాంస చందా దారులకు విజ్ఞప్తి

ఆధ్యాత్మిక విద్యాసక్తులారా!

పరమేశ్వరానుగ్రహమున శ్రీవిశ్వమీమాంస డెబ్బదిఒకసంవత్సరములు డిశంబరు నెలతో పూర్తి జేసికొనుచున్నది. రాబోవు జనవరి సంచికతో 72వ సంవత్సరము ప్రారంభ మగును.

ఇది డెబ్బదిఒకటవ సంపుటము. వచ్చే డిశంబరు పత్రికతో మీసంవత్సర చందా ముగిసినది. 2019వ సంవత్సరము జనవరినుండి ఈ పత్రికకు నూతన సంవత్సరము ప్రారంభ మగును. కాగితము ధర పూర్వముకంటే రెండుమూడంతలైనది. ముద్రణ ఖర్చులు కూడ మూడంతలుగ పెరిగిపోయినవి. అందువలన పత్రిక నిర్వహణమునకు అధికవ్యయ మగుచున్నను సంవత్సర చందాను పూర్వమువలెనే నిర్ధారించడమైనది. ఈ ప్రకటనను చదివిన వెంటనే నూతన సంవత్సరమునకు 100/- (నూరు రూపాయలు) పంపగోరు చున్నాము. 2019 డిశంబరు వరకు మీకు పత్రిక సక్రమముగా చేరగలదు. 2018 డిశంబరు 20వ తేదీ లోపున తమ చందాను పంపుటయేగాక కనీసము మరొకరినైనా చందాదారునిగ చేర్పించి మమ్ము ఉత్సాహ పరుప గోరుచున్నాము. ఇంతియేగాక శ్రీమంతులు, ఉదారులు, భక్తులు శ్రీవిశ్వమీమాంస శాశ్వతనిధికి విరివిగ విరాళములను ఆన్‌లైనులోనూ జమచేయ వచ్చును. అట్లు విరాళములు విరివిగ వచ్చినచో ఇంకను పత్రికను శోభాయమానముగ అధికపేజీలతో ప్రచురించుటకు అవకాశము ఏర్పడును. అభిమానులు 500 రూపాయలు పైబడి ఎంతైనను పంపవచ్చును. మీ ఫోన్/సెల్ నంబరు తప్పక వ్రాయండి.

జీవితచందా	:	రు. 2000/-	ఆపైన
పోషకులు	:	రు. 2,116/-	ఆపైన
రాజపోషకులు	:	రు. 5,116/-	ఆపైన
మహారాజపోషకులు	:	రు. 11,116/-	ఆపైన

స్టేట్ బ్యాంక్ ఆఫ్ ఇండియా ఆన్‌లైన్ సేవింగ్స్ ఎకౌంటు నం. 52084630891. IFS code : SBIN0020327, ఎడిటర్ విశ్వమీమాంస, పేరుతో ఆన్‌లైన్‌లో డబ్బు జమచేయవచ్చును. బ్యాంకులో జమ చేయునపుడు అదనముగ 25/- రుసుము చెల్లించవలయును. చందా నంబరు తప్పక వ్రాయండి. మీ సెల్ లేదా ఫోన్ నంబరు తెలుపండి.

చందా పంపవలసిన చిరునామా :

సంపాదకుడు, శ్రీవిశ్వమీమాంస, శ్రీసత్యానందాశ్రమము

ఇనమడుగు పోస్టు, కోవూరు (S.O.), నెల్లూరు జిల్లా, ఆంధ్రప్రదేశ్, పిన్ : 524137

గీతాశయము

భగవాన్ శ్రీసత్యానందమహర్షులవారు

భగవంతుడు కర్మభక్తిజ్ఞానముల సమన్వయపఱచి అఖండతత్త్వము నుపదేశించుచున్నాడు. జాతి మత కుల లింగ భేదములులేక అనన్యచింతసలుపువాడెట్టివాడైనను భగవంతుని పొందుచున్నాడు. గీతామహాషధమును సేవించినవారందఱి భవరోగము నశించుచున్నది. గంగానదిలో స్నానము చేసినవారెట్టివారైనను తాపము పోవుచున్నది గదా! స్త్రీలైనను, పురుషులైనను, బాలురైనను, వృద్ధులైనను, ఏ జాతికి, ఏ మతమునకు, ఏ దేశమునకు సంబంధించినను అందఱిశరీరతాపమును గంగానది పోగొట్టుటలేదా? అటులే గీతాస్రవంతియందు సుస్నాతులగువారి అజ్ఞానము నశించుచున్నది. ఏ ప్రాణియైనను వృక్షచ్ఛాయ నాశ్రయించిన సుఖము కలుగుచున్నదిగదా! ఎవరు దీపమును వెలిగించినను చీకటి నశించుచున్నదిగదా! అటులే గీతాకల్పతరువు నాశ్రయించినవారికి శాశ్వతమోక్షఫలము సిద్ధించు చున్నది. తమహృదయస్థానమున గీతాజ్యోతిని ప్రజ్వలింపజేసిన అజ్ఞానతిమిరము అదృశ్యమగుచున్నది.

“యః మత్కర్మకృత్ సః మాం ఏతి” ఎవడు నాకొరకు సత్కర్మలజేయుచున్నాడో వాడు నన్ను పొందుచున్నాడు” అని భగవంతుడు 11వ అధ్యాయము 5వ శ్లోకమునందు ప్రప్రథమమున చెప్పుచున్నాడు. ఈ దివ్యాంశము నిష్కామకర్మయోగమునకు సంబంధించినది. ప్రాణికోట్ల హితముకొరకు సత్కర్మలను ఫలమును వాంఛింపక నిష్కామబుద్ధితో నాచరింపవలయును. తన సేవను మానవమాత్రులకే పరిమిత మొనర్చక, సమస్తప్రాణులను పరమప్రేమతో సేవింప గడంగవలయును. కష్టము నష్టము ఆపద అన్ని ప్రాణులకు సమానముకాన వానికి గురియై దుఃఖించువా రందఱిని వృదుభాషణముతో నోదార్చుచు, కేవలము పెదవుల ప్రేమను చూపుటతోడనే తృప్తినిందక ద్రవ్యముతో శరీరముతో సేవింపవలయును. సమస్తప్రాణుల కష్టసుఖముల యందు పాల్గొని సేవించువాడే యోగి. పూజ, ప్రార్థన, జపము, ధ్యానము మున్నగు ఆధ్యాత్మిక సాధనములను నిష్కామముగ ఈశ్వరార్పణబుద్ధితో ననుష్ఠించువాడు చిత్తశుద్ధిని, చిత్తైకాగ్రతను సంపాదించి ఈశ్వరానుగ్రహమున ముముక్షువై సద్గురువు నాశ్రయించి తత్త్వోపదేశమును పొంది, ఆ మహోపదేశము నాచరణయందుంచి యేకాంతప్రదేశమున ధ్యానించి సమాధిని సాధించును.

ధర్మయుక్తమగు ప్రతికార్యమును విసుగుకొనక గొణుగుకొనక కర్మను ఆరాధనగ భావించి సంతోషముతో నొనర్చుచుండవలయును. మోహదృష్టిని పరిత్యజించి, కర్తవ్య దృష్టితో కుటుంబమును పోషించువాడు, తమబిడ్డలకు విద్యాబుద్ధులు గలపువాడు దైవకృపకు పాత్రుడై కృతార్థు డగును.

దయవలన సేవావకాశమును జారవిడువని త్యాగము సిద్ధించును. దయాహీనుడు దానపుడుకాని మానవు డనిపించుకొనడు. కేవలము మేధస్సు అభివృద్ధినొందు శాస్త్రముల నభ్యసించుటయేగాక దానికితోడు హృదయము వికసించు నిష్కామకర్మము అతిముఖ్యము. మేధాశక్తి హృదయముతో మేళవించినపుడు యోగము సిద్ధించి, విశ్వసేవ నొనర్పజేయును. ధర్మరథమున నున్న జ్ఞానము కరుణ యను రెండు చక్రములు సమానముగ సాగిపోవునపుడే మోక్షగమ్యమును సురక్షితముగ జేరుట కవకాశము కలదు.

ఇంద్రియములచేత నెల్లప్పుడును సత్కర్మల ననుష్ఠింపజేయుచుండవలయును. అందువలన సంసారదుఃఖము నశించి నిత్యానందము చేకూరును.

శ్లో॥ తస్మా న్మూర్ఖా నీన్ద్రియాణి త్యక్త్వాన్త ర్వాసనాం నిజామ్ ।

కురుధ్వం కర్మహే సర్వం న ధ్లుఖం సమవాప్నోథ ॥ (యో.వా.)

ఆ కారణమువలన మూఢులగు ఓ యింద్రియములారా! మీరు మీమీవాసనలు వదలిపెట్టి సత్కర్మల ననుష్ఠించిన ధ్లుఖమును పొందరు.

శ్లో॥ భవద్భి రేవ ధ్లుఖాయ వాససా వాసితా ముదా ।

బాలైః పంకక్రీడనకం వినాశేనేవ భిన్నతా ॥

బాలురు ఇసుకచే నిండ్లను, బొమ్మలనుచేసి, వాటిని నాశనముచేసి ధ్లుఖించునటుల మీరు ఇష్టపదార్థసంయోగవియోగములయందు ధ్లుఖముకొనుటకు వాసనను కల్పించుకొంటిరి.

“మత్పరమః మద్భక్తః మాం ఏతి” నన్నే పరమగతిగ విశ్వసించిన నాభక్తుడు నన్నే పొందుచున్నాడు” అని భగవంతుడు పరమకృపతో బోధించుచున్నాడు. ఇతరప్రాపంచిక వస్తువులయందును వ్యక్తులయందును, దృష్టినుంచక భగవంతుడే సర్వాధారు డనియు, సర్వేశ్వరు డనియు, జగన్నివాసు డనియు, జగన్మిత్రు డనియు, విశ్వపిత యనియు దృఢముగ నమ్మి ఆపరమపురుషునియందు మనస్సును నిలిపి, పరమభక్తితో జపతపప్రార్థనధ్యానాది ఆధ్యాత్మికసాధనచే సేవించువాడు శీఘ్రకాలమున ఆ పరమాత్మను పొందుచున్నాడు. వివిధ భక్తివిధానములలో శరణాగతి సర్వోత్తమమైనది. తన మనస్సును, బుద్ధిని ప్రాణములను, ధనధాన్యవస్తువాహనాదులను భగవంతునకు సంపూర్ణముగ సమర్పించువారు భగవదనుగ్రహముచే అచిరకాలమున ఆ పురుషోత్తముని సాయుజ్యమును పొందగలుగుచున్నారు. సర్వమునకంటె నేనే అధికుడ నని విశ్వసించి సర్వస్వమునువదలి నన్నుశరణుపొందినవారిని నేనెన్నటికిని వదల ననియు, నేనే వదలిన వారిగతి యేమగు ననియు భగవానుడే పలుచోట్ల నొక్కి చెప్పియున్నాడు.

##ఈ పేజీ స్థలదాతలు : శ్రీగార్దాస్ నర్సయ్యగారు కామారెడ్డి తెలంగాణా

శ్లో॥ యే దారాగారపుత్రాస్తాన్ ప్రాణాన్ విత్త మిహం పరమ్ ।

హిత్వా మాం శరణం యాతాః కథం తాం స్త్యక్తు ముత్సహే ॥

ఎవరు భార్యను, గృహమును, పుత్రులను, ఆప్తులను, ప్రాణములను, ధనమును, ఇహలోకమును, పరలోకమునువదలి నన్నే శరణుపొందినవారో అట్టివారిని నేనెట్లు పరిత్యజింపగలను?

పరమేశ్వరుని దర్శనమునకై పరితపించుభక్తుడు సర్వవేళల ఆ పరమపురుషుని స్మరించుచునేయుండును.

శ్లో॥ హేదేవ! హేదయిత! హేభువనైకబన్ధో!

హేకృష్ణ! హేచపల! హేకరుజైకసిన్ధో! ।

హేనాథ! హేరమణ! హేనయనాభిరామ!

హాహా కదాఽనుభవితాసి పదం దృశోర్యే ॥ (శ్రీ కృష్ణకర్ణామృతము)

ఓ దేవా! ఓ ప్రాణేశ్వరా! ఓ లోకైకబాంధవుడా! ఓ కృష్ణా! ఓ చపలమనస్కుడా! ఓ దయకు ముఖ్యమైన సాగరా! ఓ జగద్రక్షకా! ఓ నాథా! ఓ కనులకు మనోహరమైనవాడా! అయ్యయ్యా! ఎప్పుడు నాకనులకు గోచరుడ వగుదువో.

ప్రాపంచిక వస్తువులయందలి ప్రీతిని మోహ మందురు. భగవంతునియెడ చూపబడు ప్రేమ భక్తి యనబడును.. లౌకికవస్తువులయందలి ప్రేమ దుఃఖమును, భగవంతునియందలి ప్రేమ ఆనందము నొసంగును. ఈ విషయములను మహాత్ము లందరు దృఢముగ జెప్పుచునేయున్నారు.

శ్లో॥ అనన్యమమతా విష్ణౌ మమతా ప్రేమసంగతా ।

భక్తి రిత్యుచ్యతే భీష్మప్రహ్లాదోద్ధవనారదైః ॥ (నారదపంచరాత్రములు)

ఇతర ప్రాపంచికవిషయములయందు మమతలేక శ్రీహరియందుమాత్రమే మమతను కలిగించు ప్రీతిని భక్తి యని భీష్ముడు, ప్రహ్లాదుడు, ఉద్ధవుడు, నారదుడు ప్రబోధించి యున్నారు.

శ్లో॥ ఏవం వ్రతః స్వప్రియనామకీర్తనా జాతానురాగో ధ్రువచిత్త ఉచ్యైః ॥

హస త్యభోరోదితి రోతి గాయత్యున్మాదవ న్నృత్యతి లోకబాహ్యః ॥

(శ్రీభాగవతమ్)

భగవంతుని నామలీలాకీర్తనవ్రతము ననుష్ఠించువారు తనయిష్టు డగు ఆపరమపురుషుని నామమును సంకీర్తించుటచే నావ్యాదయమున అనురాగము పుట్టును చిత్తము దృఢపడును. ఆ భక్తు డొకప్పుడు బిగ్గరగ నవ్వును మరియొకప్పుడు రోదనము సలుపును వేతొకప్పుడు బిగ్గరగ ధ్వనిజేయును. మఱియొక సమయమున ఆనందమయుడై పాటలపాడును ఇంకొకప్పుడు

లోకబాహ్యుడై పిచ్చివానివలె నాట్యము సల్పును.

“యః సంగవర్జితః సర్వభూతేషు నిర్వైరః భవతి. సః మాం ఏతి. ఎవడు సంగవర్జితుడై సర్వభూతములయందు వైరములేనివాడో వాడు నన్ను పొందును” అని భగవంతుడు పదేశించుచున్నాడు. ఈ అంశము జ్ఞానయోగమునకు సంబంధించినది. సమస్తపదార్థముల యందలి, సకలవ్యక్తులయందలి సంగమును (మోహమును) వదలి సర్వభూతముల యందును ఆ పరమాత్మయే కలడను అఖండజ్ఞానముతో వైరములేనివాడు భగవంతుని చేరుచున్నాడు. తనయందున్న పరమాత్మయే ప్రాణులయందును కలడనియు, ఆ భూతములయందున్న పరమాత్మయే తనయందు కల డను అద్వితీయజ్ఞానము కలిగినపుడు హృదయమున ద్వేషమునకు చోటెక్కడిది? తనయందును, సర్వచరాచర ప్రపంచము నందును పరబ్రహ్మ మొక్కడే కలడుకాన ఎవడెవనిని ద్వేషించును? ఒకవేళ యితరులను ద్వేషించినను, తనను ద్వేషించుకొనుటకాదా? ఇతరులను ప్రేమించినను తనను ప్రేమించుకొనినటులే యగును. శాస్త్రసజ్జనసేవచేతను ఏకాకియై చిరకాలము సాధనసల్పుట చేతను వేదాంతజ్ఞాన ముదయించినపుడు సమస్తవిశ్వమును ప్రేమించుట సంభవించును. నామములు వేరైనను, రూపములు భిన్నములైనను, గుణములు వివిధములుగ నున్నను, దేశకాల వయోవస్థాదులు వేర్వేరైనను పరమాత్మమాత్ర మొక్కడే. నానాత్వమునం దేశత్వమును, ఖండమునందు అఖండత్వమును దర్శింప సమర్థుడు విశ్వమును తనకంటె నన్నముగ భావింపడుకాన నెవనిని విరోధదృష్టితో గాంచును? కాని పరబ్రహ్మ తత్త్వ మనుభవమునకు రాక. వాక్యతో వేదాంతమును మాటలాడుచున్నంతవరకు బాహ్యమున కందఱిని ప్రేమించుచున్నట్లు నటించినను అంతరమున విరోధము తిష్ఠవేసికొనియేయుండును. సాధనావస్థయందును విరోధభావ ముదయించుటతోడనే తొలగించు చున్నను, మరలమరల నది తొంగిచూచుచు, సమయము వచ్చినపుడు విజృంభించుచుండును. ఒకవేళ తనసాధనాశక్తితో నణచినను, ఏ కోశముననో, ఏ నరములచాటునో ఏ యెముకలమాటుననో, విరోధభావము దాగి పొంచియుండును. స్థూలముగనో, సూక్ష్మముగనో, అతిసూక్ష్మముగనో, ఈ శత్రుభావము దర్శన మిచ్చుచునేయుండును. పూర్ణముగ బ్రహ్మజ్ఞానము కలిగినకాని, సమూలముగ దేహభావము నశించినగాని, జీవత్వము అంతరించినగాని ఈ భిన్నసంకుచిత విరోధ దృష్టి నశింపదు. ఈ శ్లోకమున భగవంతుడు కర్మను, భక్తిని, జ్ఞానమును సమానముగ సమన్వయవిశాలదృష్టితో నాచరించిన నన్ను పొందుట కవకాశము కలదని స్పష్టపఱచుచున్నాడు. ఇంకను పరమాత్మ యీ అధ్యాయమును సమాప్తముచేయుచు ప్రతిసాధకుడు కర్మభక్తియోగజ్ఞానములలో నేయొక్కయోగమును ప్రత్యేకముగ అనుష్ఠించుట అసాధ్య మనియు, ఈ నాలుగుయోగము లొకదానిలో నింకొకటి సమ్మిశ్రితములై యున్నవనియు వీనినన్నిటిని క్రమవిధానమున అనుష్ఠించినవాడే ముముక్షువు చిత్రకాగ్రతను

ఈ పేజీ స్థలదాతలు : శ్రీ సి హెచ్. కన్నయ్యగారు, చోడవరం, విశాఖపట్టణం జిల్లా.

సాధించి హృదయనైర్మల్యమునుపొంది నిర్మలనిశ్చలహృదయకుహరమున అఖండపరబ్రహ్మమును దర్శించి పూర్ణయోగియై లోకసంగ్రహకార్యములను అపారదయతో నిర్వహించగల డని ఎలుగెత్తి చాటుచున్నాడు. శ్రీగణాధిపతియు ఈ విశాలసర్వయోగసమన్వయభావము అనుష్ఠింపదగిన దని శ్రీవరేణ్యరాజునకు బోధించుచున్నాడు.

శ్లో॥ మద్భక్తో మత్పురః సర్వసంగహీనో మదర్థకృత్ ।

నిష్క్రోధః సర్వభూతేషు సమో మామేతి భూభుజ! ॥ (గణేశగీత)

ఓ రాజా! నాభక్తుడై, నన్నే పరమగతిగ గలవాడై, సర్వసంగములను వదలిన వాడై, నానిమిత్తము కర్మలజేయువాడై, క్రోధములేనివాడై, సమస్తప్రాణులయందును సముదైయుండువాడు సన్ను పొందుచున్నాడు.

హరిః ఓమ్.

శ్రీరామకృష్ణసంకీర్తన మండలి స్వర్ణోత్సవములు

భగవాన్ శ్రీసత్యానందమహర్షులవారి దివ్యాశీస్సులతో 1969వ సంవత్సరము శ్రీరామనవమి నాడు తెలంగాణా జగిత్యాల జిల్లా మెట్ పల్లి మండలము వేంపేట గ్రామమునందు “శ్రీరామకృష్ణ సంకీర్తన మండలి” శ్రీగాజంగి బాలయ్యగారి సంకల్పముతో ప్రారంభింపబడినది. ఈనాడు అది అన్ని హంగులతో శోభాయమానముగ తీర్చిదిద్దబడి శ్రీరామాలయము, మహర్షులవారు నివసించుటకు ఒక బస వంటరూము, కొద్ది దూరములో రెండు రూములతో విలసిల్లుతున్నది. ఇప్పుడు సాధువుల నివాసము కొఱకు నాలుగు రూములు ఏర్పఱుపబడుచున్నవి. మరొక విశేషము ఏమనగా ప్రతినిత్యము ఉదయము 5-30 గంటలకు గీతాపారాయణము 6 గంటలనుండి సాయంకాలము 6 గంటలవరకు హరేరామనామ సంకీర్తన నియమ బద్ధముగ గ్రామస్థుల సహకారముతో జరుపబడుచున్నది. సాయంకాలము 6-30 నుండి 7-30 వరకు సంకీర్తన సత్సంగము తీర్థప్రసాదవినియోగము జరుగుచున్నది.

వచ్చే శ్రీరామనవమికి 50 సంవత్సరములు నిండును కాన స్వర్ణోత్సవములు 2019 ఏప్రిల్ 11,12,13,14 తేదీలలో జరుపబడును. 14వ తేది శ్రీరామనవమి. అనేకమంది మహాత్ములు విచ్చేయుదురు. అందరూ పాల్గొని తరింతురుగాక! వివరములకు :

గాజంగి రాజమల్లయ్య సెల్ : 9949883123, మహేశ్వర్ సెల్ : 9989026888

ఈ పేజీ స్థలదాతలు :

శ్రీ॥శే॥ అమరా శ్రీరాములు తులశమ్మగారల జ్ఞాపకార్థం
కుమారుడు శ్రీసుబ్రహ్మణ్యం ధనలక్ష్మీదంపతులు నెల్లూరు.

శ్రీభాగవతామృతము

పూజ్య శ్రీబ్రహ్మేనందతీర్థస్వాములవారు

శ్రీసత్సానందాశ్రమ వరిపల్ల శీరాభిషేకులు, ఇనమడుగు



ఐదవ స్కంధము
భరతోపాఖ్యానము
(గత సంబంధ తరువాయి)



సూతుడు శౌనకాది మహనీయులకు ఈ విధముగ చెప్పనారంభించాడు.

శుకయోగీంద్రుడు పరీక్షిన్మహారాజునకు భరతుని కథను చెప్పి ఇంకను ఇలా చెప్పనారంభించాడు.

రాజా! భరతుని కుమారుడైన సుమతి ధర్మయుక్తంగా రాజ్యపరిపాలన సాగిస్తున్న సమయములో దుర్మార్గులయిన పాషండులు తమ మతాన్ని స్థాపించాలనే ఉద్దేశ్యంతో అతని దగ్గరకు వచ్చి ఈ విధంగా పొగడసాగారు.

“ఓ మహారాజా! మేము నిత్యము బుద్ధ దేవుణ్ణి కొలిచినట్లుగా నిన్ను సేవిస్తాం” అంటూ ప్రియవచనములు ఎంతో తెలివి తేటలు ప్రదర్శిస్తూ తమ ధర్మములను సుమతికి బోధింపసాగారు.

వేదనిందకులయిన పాషండులు క్రమముగా సుమతిని ప్రోత్సహిస్తూనే ఉన్నారు. అటువంటి సమయములోనే సుమతి భార్య అయిన దేవసేనకు దేవతాజిత్తు అనే కొడుకు పుట్టాడు. అతడికి ఆసురి అనే భార్యవలన దేవద్యుమ్నుడనే సుపుత్రుడు జన్మించాడు. మహాపురుషుడైన ఆ దేవ ద్యుమ్నునికి ధేనుమతి వల్ల పరమేష్ఠి పుట్టాడు. సత్యసంధుడైన అతనికి సువర్చల వల్ల ప్రతీహుడు కలిగాడు. అతడు చాల గొప్పవాడు అందువలన జనులు అందరికీ బ్రహ్మోపదేశం చేశాడు. పరిశుద్ధ మయిన మనస్సుతో హరినామస్మరణ చేయుచుండెడివాడు. ఆ ప్రతీవాహుడికి ప్రతిహర్త, ప్రస్తోత, ఉద్గాత అనే ముగ్గురు కుమారులు పుట్టారు. వారు ముగ్గురూ యజ్ఞాలు చేయడంలో నిపుణులు. వారిలో ప్రతిహర్తకు స్తుతి అనే భార్యవలన ఉద్గీఘడు అనే కొడుకు పుట్టాడు. అతనికి దేవకుల్యవలన ప్రస్తోత అనేకుమారుడు జన్మించాడు. ఆ ప్రస్తోతకు వరరుత్స వలన

విభు డనే కొడుకు పుట్టాడు. అతనికి భారతి వలన పృథుషేణుడు కలిగాడు. పృథుషేణునికి ఆకూతి వల్ల సక్తుడు జన్మించాడు. ఆ సక్తుని కుమారుడే గయుడు రాజర్షులలో చాల గొప్పవాడై ఎంతో కీర్తి గడించాడు.

సకల జీవరాసులనూ రక్షించడం కోసం విష్ణువు సత్ప్రధానమయిన దేహం ధరించి ఆత్మ తత్త్వమును తెలిసిన వాడుగా గయుని రూపములో అవతరించాడు అని పెద్దలు చెబుతారు.

రాజా! గయుడు మహాసద్గుణ సంపన్నుడు అతని కథలన్నీ పురాణవేత్తలయిన మహాత్ములకు బాగా తెలుసు. వారందరూ గయుణ్ణి అనేక విధములుగ స్తుతించినారు.

గయుడు ధర్మమార్గానుసారంగా ప్రజలను సత్కర్మలలో నియోగిస్తూ మంచి మాటలతో బుజ్జి గిస్తూ మంచిపనులకు ప్రోత్సహిస్తూ అవసర మయినపుడు గట్టిగా మందలిస్తూ ఎంతో సంతోషముగ పరిపాలించాడు. యజ్ఞసమయాలలో తన మనస్సులో యజ్ఞపురుషుడయిన ఈశ్వరుణ్ణి నిలిపికొని సేవించాడు. హృదయస్థుడైన ఈశ్వరుణ్ణి సందర్శించాడు. సకల జీవరాశికి ఆనందం కలిగే లాగున స్వాభిమానం లేకుండా భూమిని పరిపాలించాడు. సత్య విషయములో నేమి, మంచివారిని సేవించడములో నేమి, ధర్మసంబంధములోనేమి యజ్ఞ కర్మల సమయములో నేమి గయుడు సాక్షాత్తు విష్ణుస్వరూపుడే గాని మానవమాత్రుడు కానే కాదు.

మహాపురుషులకు ఎటువంటి గుణములు ఉండవలెనో అటువంటి గుణములు కలిగినవాడు గయుడు. అందుచేత దక్షప్రజాపతి పుత్రికలయిన శ్రద్ధ మైత్రి దయ మొదలయిన దేవతలు తమంత తాముగ వచ్చి వరాలు అనుగ్రహించారు. భూదేవి ఆయన ప్రజలపాలిట కామధేనువు అయినది. వేదాలు కోరిన కోరికలు అనుగ్రహించాయి.

గీతా జయంతి

ప్రతిసంవత్సరమువలె ఈ సంవత్సరము కూడ గీతాజయంతి 2018 డిశంబరు 18వ తేది ముంబయి వర్లి శ్రీమార్కండేయమందిరమునందు జరుపబడును. ఈ సందర్భముగ 17-12-2018 నుండి 23-12-2018 వరకు శ్రీసత్యానందాశ్రమ పీఠాధిపతులు పూజ్యపాదులు శ్రీశ్రీశ్రీ శ్రీహరితీర్థ స్వాములవారు గీతపై ప్రసంగించెదరు. భక్తు లెల్లరు పాల్గొని గీతామాత అనుగ్రహమునకు పాత్రు లగుదురుగాక!

-గీతా సత్సంగ సమితి - వర్లి - ముంబయి

ఈ పేజీ స్థల దాతలు : శ్రీమతి ముక్కాల రాధమ్మగారి జ్ఞాపకార్థము
భర్త శ్రీముక్కాల సత్యనారాయణ మలయు కుటుంబ సభ్యులు, నెల్లూరు

సుభాషిత రత్నమాల

-శ్రీ శ్రీహరితీర్థస్వాములవారు

87. ఆమంత్ర మక్షరం నాస్తి నాస్తి మూలమనౌషధమ్ ।

అయోగ్యః పురుషో నాస్తి యోజకస్తత్ర దుర్లభః ॥

మంత్రము కాని అక్షరము లేదు. ఔషధము కాని ఏ చెట్టు లేదు. అయోగ్యుడైన పురుషుడు ఎవరును లేరు. అయితే వీనిని సరియైన సమయములో సరియైన విధముగ ఉపయోగించువారు దుర్లభముగ ఉన్నారు.

88. యథా హి మలినై ర్యస్తైః యత్ర తత్రోపవిశ్యతే ।

ఏవం చలితబిత్తస్త్వ విత్తేషం న హి రక్షతి ॥

ఏ విధముగ మలినమైన వస్త్రముధరించినవారు ఎచట అంటే అచట ఎట్లు కూర్చుంటున్నారో. ఆ లాగుననే కదిలే గోడపై కూర్చునే అవకాశము లేదో ధనమును కూడా ఒకచోటనే ఉంచి రక్షించ లేము. అనగ ధనము ఎప్పుడునూ ఒకచోటనే స్థిరముగ ఉండనేరదు.

89. గుణాః సర్వత్ర పూజ్యంతి పితృవంశో నిరర్థకః ।

వాసుదేవం నమస్యంతి వసుదేవం న తే జనాః ॥

గుణములే అన్నిచోటలయందు పూజింపబడతాయి. తన తండ్రి తాత ముత్తాతలు ఇటువంటివారు అటువంటివారు అని ఎన్నిపర్యాయములు పొగుడుకొన్నా ప్రయోజనములేదు. ఎలాగంటే శ్రీకృష్ణ పరమాత్మకు ఎల్లచోటల నమస్కరించుచున్నారు. వసుదేవునికి ఏ ఒక్కరూ నమస్కరించుట లేదుగదా!

90. అన్యక్షేత్రే కృతం పాపం పుణ్యక్షేత్రే వినశ్యతి ।

పుణ్యక్షేత్రే కృతం పాపం వజ్రలేపో భవిష్యతి ॥

పుణ్యక్షేత్రమునందు నివసించి భగవంతుని ధ్యానించినచో ఎచట ఎచటనో చేసినటువంటి పాపములన్నియు సమూలముగ నశించును. మరి పుణ్యక్షేత్రమునందు చేసిన పాపములు వజ్రము తో సమానములగును. వానికి పాపపరిహారము లేదు. అనుభవించియే తీరవలయును.

91. క్వచిద్ధాంతాలకో మూర్ఖః క్వచిద్ధానవతీ సతీ ।

క్వచిత్ కాణో భవేత్ సాధుః ఖల్వాటో నిర్ధనః క్వచిత్ ॥

ఎప్పుడో ఒకప్పుడు ఎంతమాటాడేవాడైనా మూర్ఖుడు అవుతాడు. ఎంత పాటలు పాడే స్త్రీ అయినా పతివ్రతగా ఉండవచ్చును. ఎంత అంగవైకల్యము పొందియున్నవాడైనా ఎప్పుడో ఒకప్పుడు సాధువు అవుతాడు. ఎంతో మోసం చేసి జిత్తులమారియై ధనముకూడ బెట్టినా ఎప్పుటికైనా వాడు దరిద్రుడే అవుతాడు.

సుమతీ శతకము

అనువక్త : శ్రీహరితీర్థస్వాములవారు

58. దగ్గర కొండెము చెప్పెడు

ప్రెగ్గడ పలుకులకు రాజు ప్రియుడై, మఱి తా

నెగ్గుఁ బ్రజ కాచరించుట

బొగ్గులకై కల్పతరువుఁ బొడుచుట సమతీ!

చెప్పుడు మాటలు విని ప్రజలకు అపకారముచేసే రాజు పని ఏలాగంటే బొగ్గుల కొఱకు కల్పవృక్షమును కూలద్రోసినట్లే యగును.

59. ధనవతి సఖుడైయుండియు నెనయంగా శివుడు భిక్ష మెత్తగవలసెన్

దనవారికెంత కలిగినఁ తన భాగ్యమే తనకు గాక తథ్యము సుమతీ!

కుబేరుడు తన స్నేహితుడై యుండికూడ పరమశివుడు భిక్ష మెత్తుకొనవలసిన దుర్గతి వచ్చింది. తనవారికి ఎంత ఉన్నా తనను ఆదుకొంటారని ధనమును సంపాదించక మిన్నకుండడము వ్యర్థము.

60 భీరులకుఁ జేయుమేలది సారంబగు నారికేళ సలిలము భంగిన్

గౌరవమును మఱిమీదట భూమి సుఖావహము నగును భువిలో సుమతీ!

కొబ్బరిచెట్టుకు నీరుపోసి పెంచినచో తన జీవిత కాలము తీయని జలమును ఇచ్చును. అట్లే ఉత్తమునికి ఉపకారముచేస్తే జీవితాంతము కృతజ్ఞతను చూపును.

61. నడువకుమీ తెరువొక్కటఁ గుడువకుమీ శత్రునింటఁ గూరిమి తోడన్

ముడువకుమీ పరధనముల నుడువకుమీ యెరులమనసు నొవ్వగ సుమతీ!

ఒంటరిగ ప్రయాణము చేయకు. శత్రువు ఇంటిలో పొరపాటున కూడ భుజింపకు. ఇతరుల సొమ్మును కాజేయకు. ఇతరుల మనస్సు చివుక్కు మనే విధముగ మాటాడకు.

62. నమ్మకు సుంకరి, జూదరి నమ్మకు మగసాలివాని, నటు వెలయాలిన్

నమ్మకు మంగడివానిని నమ్మకుమీ వామహస్త నయముగ సుమతీ!

పన్నులు వసూలు చేయువానిని, జూదగాన్ని, కంసాలివానిని, నటున్ని, వేశ్యను, వ్యాపారస్థుని మరియు ఎడమచేతి వాటము కలవానిని నమ్మ గూడదు.

63. నయమునఁ బాలుంద్రావరు భయమునను విషమ్మునైన భక్షింతురుగా

నయమెంత దోషకారియె భయమే చూపంగ వలయు బాగుగ సుమతీ!

నయముగ చెప్పినచో పిల్లలు పాలుగూడ సరిగ త్రాగరు. భయపెట్టి విష మిచ్చినను కిక్కురుమనక త్రాగేస్తారు. కావున భయము ఎంతో మేలు చేస్తుంది.

శ్రీ త్యాగరాజకీర్తనలు

ఉత్సవ సంప్రదాయ కీర్తనలు

ఉయ్యెల పాట

14. నీలాంబరి రాగము - రుంపె తాలము

ఉయ్యాల లూగవయ్య శ్రీరామ

||ఉ||

సయ్యాట పాటలను సత్సార్వభౌమ

||ఉ||

కమలజాద్యఖిల సురలు నిను గొల్వ

విమలులైన మునీంద్రులు ధ్యానింప

కమనీయ భాగవతులు గుణకీర్త

నమున నాలాపంబుల సేయంగ

||ఉ||

నారదాదులు మెరయుచు నుతియింప

సారముల బాగవినుచు నిను నమ్ము

వారల సదా బ్రోచుచు వేద

సార సభలను చూచుచు శ్రీరామ

||ఉ||

నవమోహనాంగులైన సురసతులు

వివరముగ బాడగాను నా భాగ్యమా

నవరత్న మంటపమున త్యాగరా

జ వినుతాకృతి బూనిన శ్రీరామ

||ఉ||

పరమభాగవతుల దాసభక్తి సంప్రదాయములో డోలోత్సవము ఉంజల ఉత్సవము మిక్కిలి రమ్యమైనది. సయ్యాట పాటలతో ఉయ్యాల లూగమనుట సాగనుగా ఉన్నది. ఈ ఉత్సవమునందు బ్రహ్మాదిదేవతలు దేవమునులు నారదాదులు పరమ భాగవతులు వేదపండితులు సామగానములు స్తుతులు సంకీర్తనములు చేయుచున్నట్లు దివ్య సన్నివేశము శ్రీత్యాగరాజస్వామివారు ఏర్పఱచినారు.

దివ్యముగ కన్నులపండువుగా కమనీయముగ ఆ ధృత్యమును చూచి మనస్సు ఊయలలాగుచు ఉప్పొంగుతున్నది.

తర్వాత దివ్యసౌందర్యముగల దేవవనితలు వివరముగ పాటలు పాడుచుండగా నవరత్న మంటపమున ఆనందముగ ఉయ్యాల లూగుచూ సభను చూపులచే కలజూచు శ్రీరాముని అద్భుతమైన సౌందర్యమును ఒయ్యారమును భక్తితో ప్రస్తుతించినారు.

సూక్తి సుధాకరము

-శ్రీ శ్రీహరితీర్థస్వాములవారు

శ్లో॥ న హ్యమృతాయాని తీర్థాని న దేవా మృచ్ఛిలామయాః ।

తే పునం త్వరుకాలేన దర్శనా దేవ సాధవః ॥

తా॥ భారతదేశమునందుగల తీర్థరాజములు అన్నియు ఎచట ఎచటనో ఉన్నాయి. వాని నన్నింటిని సేవింపవలయు నన్న ఎంతో కాలము పట్టును. దేవతలు మనకు ఈ లోకమునందు ప్రత్యక్షముగ కనిపరు. కాని ఆ ప్రతిరూపములను అర్చామూర్తులుగ రాళ్ళతోనో పంచలోహములతోనో తయారుచేసుకొని సేవించుచున్నాము. వారందరూ ఎంతో కాలము సేవింపబడిన కాని మనలను పవిత్రులను చేయలేరు. మరి సాధువులో! దర్శనమాత్రము చేతనే జనులను పవిత్రులను చేసి పునీతులను చేసి వారి హృదయపరివర్తనమును కలిగింతురు.

వివరణ : కాశీ రామేశ్వరము గయ మొదలగు ఎన్నో పుణ్యక్షేత్రములు కలవు. అచటికి వెళ్ళి మనము భగవంతుని సేవింపవలయునన్న ఎంతో వ్యయ ప్రయాసలతో కూడినది. మరియు కష్ట సాధ్యము కూడా. మరియు ఎంతో కాలము అచట ఉండి భగవంతుని సేవించి కీర్తించి ఆరాధించి అనునయముగ ఓర్పుతో సాధన చేసిన గాని ఆ భగవంతుడు మనకు దర్శనము అంత సులభరీతిలో జరుగదు.

అలాగుననే పుణ్యతీర్థములు మన భారతదేశమునందు ఎన్నో ఉన్నవి. గంగా, సింధు, సరస్వతీ యమునా, గోదావరీ, నర్మదా, కావేరి, సరయూ మహేంద్రతనయా, చర్మన్వతీ, వేదికా, క్షిప్రా, వేదవతీ, మహాసురనదీ ఖ్యాతా, గయా, గండకీ, బ్రహ్మపుత్రా, యమునోత్తి, గంగోత్రి, అలకనందా, బాగీరథీ ఇంకా ఎన్నో పుణ్యనదులు ఉన్నాయి. అచటికి ఎంతో వ్యయ ప్రయాసలతో వెళ్ళవలసియుండును. అప్పుడు వానియందు అవగాహనము చేయగా శరీరతాపము నశించును. మనస్సు పవిత్రీకృతమగును. హృదయము ఉప్పొంగును.

మహాపురుషులను సాధువులను సజ్జనులను సత్పురుషులను దర్శించినంత మాత్రముచేతనే మన మనస్సు పవిత్రమైన భావముచేత నిండిపోవును. హృదయము కరిగిపోయి భగవంతునియందు లగ్నమగును. శరీరము పులకరించును. నూతనోత్సాహము ఆనందము మనయందు ప్రసరించును. వారి చల్లని మాటలు ఆలకించినంతనే మనశ్శాంతి చేకూరును. మానసికముగ వ్యగ్రత దూరమగును శారీరక మానసిక శ్రమలు తొలగి పులకిత పునీత గాత్రు డగును. మహనీయులను దర్శించినంతమాత్రముచేతనే హృదయపరివర్తనము చెంది ఎంతో మంది కృతార్థులైనారు. ఇప్పటికిని అగుచున్నారు. శ్రీరమణమహర్షులవారిని శ్రీరామకృష్ణులను హంసను శ్రీసత్యానందమహర్షులవారిని దర్శించి లక్షలాది మంది బాగుపడ్డారు. ఇప్పటికిని బాగుపడుచునే యున్నారు.

భగవాన్ సన్నిధి - సేవ - అనుభవాలు

-అన్నామలై స్వామి

భగవాన్ నాకిచ్చిన రెండు దెబ్బలు : నా రమణాశ్రమ జీవితములో భగవాన్ నన్ను రెండు సార్లు కొట్టారు. కోపముతో కాదు. తమాషాగా. ఒకనాడు భగవాన్ నేనూ పాత హాలువద్ద నిలబడి మెట్లు కట్టే విషయము మాటాడుతూ ఉన్నాము. అది చిన్నపని. దానికి మూడు పడుల సిమెంటు కావలసి వచ్చింది. పది అంటే 2 లీటర్లు. అంతేగాక పడులంటే మెట్లని కూడ తమిళములో అర్థమున్నది. భగవాన్ మాటాడుతూ “ఎన్ని పడులు (మెట్లు) కావలసివస్తుంది” అన్నారు. సిమెంటును గూర్చి అడుగుతున్నారేమో యని మూడుపడులు కావసివస్తుంది” అన్నాను. భగవాన్ మరలా మెట్లను గూర్చే అడిగారు. అప్పుడు కూడా నేను మూడు కావాలి అన్నాను. భగవాన్ నావీపుపై తట్టి నేను అడిగేది సిమెంటును గూర్చి కాదు. మెట్లను గూర్చి” అన్నారు. అప్పుడు నేను పొరబాటును అర్థము చేసుకొని నవ్వాను. భగవాన్ కూడా నవ్వారు.

రెండవ దెబ్బ తిన్న సంఘటన : ఒకసారి కంబు అనే భోజన పదార్థాన్ని వంటవారు తయారు చేశారు. భగవాన్ భోజనము చేస్తూ అణ్ణమలైస్వామి రాలేదే? భోజనానికి పిలవండి అని శాంతమ్మాళ్ కు చెప్పారు. ఆమె వచ్చి “కంబు భోజనము చేయడానికి భగవాన్ మిమ్ములను పిలుస్తున్నారు. రండి” అన్నది. వెంటనే నేను పోయి భోజనానికి కూర్చున్నాను. భోజనము వడ్డించారు. నేను భోజనము చేస్తున్నాను. ముందు వచ్చిన వాళ్ళందరూ తిని వెళ్ళిపోయారు. అప్పుడు భగవాన్ నా వద్ద నిలబడి చేతికర్రతో కంచములోకి చూపిస్తూ “దీనిని ఏమంటారు?” అని అడిగారు.

“కంబు” అని అన్నాను. “మీకెట్లా తెలిసింది?” అని అన్నారు.

“శాంతమ్మాళ్ భోజనానికి రమ్మని పిలుస్తూ చెప్పినది” అని అన్నాను. భగవాన్ నవ్వుతూ చేతికర్రతో నా వీపుమీద కొడుతూ “ఇది కూడా కంబే” అని అన్నారు. కంబు అంటే తమిళములో కర్ర అని కూడా అర్థమున్నది. అందరూ నవ్వారు. వంటశాలలో చివరి పని :

వంటశాలలో నేను చేసిన చివరి పని తూర్పున ఉన్న గోడపై పేరు వ్రాయడము. గోడపైన 2-1/2 అడుగుల పొడవు 9 అంగుళాల మందముతో ఒక పలకను తయారు చేయించాము. భగవాన్ ఒక కాగితముపై పాకశాల అని అక్షరాలు వ్రాసి ఆ పలకమీద వ్రాయమన్నారు. నేను మొదట 1938 అని వ్రాశాను. దాని క్రింద తమిళములో ‘పాకశాలై’ అని వ్రాశాను. భగవాన్ ఆదేశానుసారము. దానిక్రింద సంస్కృతములో రమణాశ్రమం అని వ్రాశాను. ఇదంతా చూచి భగవాన్ మెచ్చుకున్నారు. ఇదంతా భగవాన్ కృప. నేను చేసినది ఏమీ లేదు.

శ్రీరస్తు

శుభమస్తు

శ్రీవాసుదేవ కథాసుధ

బ్రహ్మవిద్యాచార్య

బ్రహ్మ శ్రీ పోలూరి హనుమజ్ఞానకీరామశర్మ

3. అనుగ్రహ కాండము

11. వైకుంఠ గమన కలశము

21. యాదవ ప్రళయ కమండలువు

78. వైకుంఠగమన చమనము

అప్పుడు భగవంతుని నిర్యాణమును చూడవలయు నని పరమకుతూహలముతో సనకాదులైన మహర్షులు మరీచిమొదలగు ప్రజాపతులు సిద్ధసాధ్యవిద్యాధరగంధర్వాదులు అప్సరసలు మహేంద్రాది దిక్పాలకులు చతుర్ముఖుండు పార్వతీపరమేశ్వరులు వచ్చిరి. దివ్యములైనవారి విమానములతో ఆకాశము ఆచ్ఛాదిత మయ్యెను. వారు వాసుదేవుని జన్మకర్మచరిత్రములను నుతించుచు గాన మొనర్చుచు ఆయనపై పుష్పములను వర్షించిరి. తనయొక్క విభూతివిశేషములే యైన వారిని చూచి భగవంతుండు బుద్ధిని ఆత్మయందు లీనమొనర్చి పద్మదళాయతములైన నేత్రములను మూసికొని, లోకాభిరామము ధారణాధ్యానమంగళమును అయిన యీ శరీరమును యోగాగ్నిచే దహింపకుండ స్వధామమున కేగెను. ఆ శరీరమునుండి తేజోరూపుడై ఆయన వెలువడి సంతనే దేవతలు దుందుభులను మ్రోగించిరి. మెఘపుతీగవలె పైకిపోవుచున్న యీ పరమేశ్వరుని తేజోరూపముయొక్క మార్గమును దేవతలు విస్మితు లగుచు గుర్తింపలేకపోయిరి. బ్రహ్మరుద్రాదులు మాత్రము ఆ భగవంతుని యోగగతిని చూచి విస్మయముతో తమ తమ స్థానములకు పోయిరి.

శ్లో॥ అథ త త్రాగమ ద్భవశ్చ భవాన్యా చ సమం భవః ।

మహేంద్రప్రముఖా దేవాః మునయ స్సప్రజేశ్వరాః ॥

శ్రీధరీయము : అథేతి । మునయః సనకాదయః । ప్రజేశ్వరాః మరీచ్యాదయః ।

శ్లో॥ ద్రష్టుకామా భగవతో నిర్యాణం పరమోత్సుకాః ॥

శ్రీధరీయము : ద్రష్టుకామా ఇతి । భగవతో నిర్యాణం ద్రష్టుకామా స్సంతః పరమోత్సుకా స్తత్రాగమన్ ।

శ్లో॥ భగవా నపి తాన్ వీక్ష్వ విభూతీ రాత్తనో విభుః ।

సంయోజ్యుల 2 త్తని చాల 2 త్యానం పద్మనేత్రే న్యమీలయత్ ||

శ్రీధరీయము : భగవానితి । విభూతీః ఇంద్రాదీం శ్చ । పద్మనేత్రే న్యమీలయ దిత్వత్ర అయం భావః, పూర్వం బ్రహ్మాదిభిః శ్లో॥ సలోకాన్ లోక పాలా న్నః పాహి వైకుంఠ కింకరాః” నితి ప్రార్థితత్వాత్. త దిదానీం చ స్వం స్వం లోకం ప్రతినేతు మాగతత్వాత్ తత్తలోకానాం వైకుంఠ పురమార్గత్వా చ్చ, బహుషు చ తేషు దాక్షిణ్యాత్ తాన్ వంచయిత్వా సమాధి మివ కుర్వన్ నేత్రే న్యమీలయ దితి ।

శ్లో॥ లోకాభిరామాం స్వతనుం ధారణా ధ్యానమంగలమ్ ।

యోగధారణ యోగ 2 గ్నే య్యోగ 2 దగ్ధా ధామా-విశ త్స్వకమ్ ||

శ్రీధరీయము : యోగినా మివ స్వచ్ఛందమృత్యుభ్రమం వారయతి లోకాభిరామా మితి । అయ మర్థః । యోగినో హి స్వచ్ఛందమృత్యువః స్వతను మాగ్నేయ్యా యోగధారణయా దగ్ధా లోకాంతరం ప్రవిశన్తి । భగవాంస్తు న తథా । అదగ్ధైవ స్వతను సహిత ఏవ స్వకం ధామ శ్రీవైకుంఠాఖ్య మవిశత్ । తత్ర హేతుః । లోకానా మభిరామః । అభితో రమణం స్థితిః యస్యాం తామ్, జగదాశ్రయత్వేన జగతో-పి దాహప్రసంగా దిత్వర్థః । కించ । ధారణాయాః ధ్యానస్య చ మంగళం శోభనం విషయం ఇతరథా తయో ర్నిర్విషయత్వం స్యాత్ । దృశ్యతే చాద్యాపి ఉ పాసకానాం తథైవ తద్రూపసాక్షాత్కారః ఫలప్రాప్తి శ్చేతి భావః । ఇచ్ఛాశరీరాభి ప్రాయేణ యథాశ్రు త మే వాస్తు । తత్రాపి లోకాభిరామా మిత్యాదివిశేషణా నర్థక్య ప్రసంగాత్ । త దపి అదగ్ధా తిరోధాయ నిర్గత ఇత్యేవ సాంప్రతమ్ ॥

శ్లో॥ సౌదామిన్యా యథా 2 కాశే యాంత్యా హిత్వా-భ్రమండలమ్ ।

గతి ర్న లక్ష్మతే మర్త్యైః తథా కృష్ణస్య దైవతైః ॥

శ్రీధరీయము : అవిజ్ఞాతగతిత్వం దృష్టాంతేన స్పష్టయతి - సౌదామిన్యా ఇతి । సౌదామిన్యః గతిః యథా మర్త్యై ర్న లక్ష్మతే, దేవై స్తు లక్ష్మతే తథా అభ్రమండలం హిత్వా గచ్ఛతః శ్రీకృష్ణస్య గతిః దేవై రపి న లక్ష్మతే । కిం తు తత్పార్శ్వే రేవ దృశ్యతే ఇత్యర్థః

శ్లో॥ బ్రహ్మరుద్రాదయ స్తే తు దృష్ట్యా యోగగతిం హరేః ।

విస్మితా ప్రశంసంతః స్వం స్వం ధామాగమన్ నృప ॥

శ్రీమద్భాగవతమునకు సిద్ధాంతచంద్రిక అను పీఠికను వ్రాయుచు అందు శ్రీదంపూరు వేంకటసుబ్బాశాస్త్రిగారు శ్రీకృష్ణుని జనన జీవిత నిర్యాణసమయములను ఇట్లు నిశ్చయించినారు. “శ్రీమదాదినారాయణుడు లీలాగృహీతశరీరుడై స్వభానుసంవత్సర శ్రావణమున కృష్ణపక్షమునందు నవమీవిధమైన యష్టమియందు రాత్రి నిశీథమున వృషభలగ్నమునందు అభిజిన్ముహూర్తమున దేవకీదేవిగర్భమునుండి యావిర్భవించెను.... అనాదినిధనుడైన యా పురుషోత్తముడు

మాయామానుషదేహధారియై నూఱునిలు వదియైది వత్సరములకు పైని యేడుమాసముల యెనిమిదియు నరదినములు ఉండి ప్రమాదిచైత్రశుద్ధ ప్రతిపత్తునందు మాయా మానుషవిగ్రహమును పరిత్యజించెను.” సిద్ధాంత చంద్రిక - పుట- 40, 41, వావిళ్ళవారి సంస్కృతభాగవతము - తెలుగులిపి యందు ముద్రితము.

25. అర్జున విచార కమండలువు

79. ద్వారకానిర్గమన చమనము

అర్జునుడు దారుకునితో కడువేగమున ద్వారకకు వచ్చి నష్టప్రాయమైన నగరమును చూచి విలపించుచుండగా రుక్మిణ్యాదులు వచ్చి అతనిచుట్టును చేరి రోదంపఁజొచ్చిరి. అతఁడు వారిని ఓదార్చి మేనమామయొద్దకు పోయెను. వసుదేవుఁడు మేనల్లుని చూచి పెద్దగా విలపించి, “నీవు వచ్చి చేయఁదగిన దంతయు చేయుదు వని చెప్పి కృష్ణుఁడు ఎచ్చటకో పోయెను. నేను జ్ఞాతివినాశమును విని పుత్రులకు దూరుఁడనై ఇంక భుజింపలేను; శరీరమును త్యజింతును” అనెను. “మామా! మాగతి కూడ ఇంతే. ఎట్లయినను ఇక్కడనుండి స్త్రీబాలవృద్ధులను ఇంద్రప్రస్థమునకు జేర్చెదను” అని చెప్పి అర్జునుఁడు సుధర్మకు పోయి మంత్రులను చూచి “ఇంక ఈ నగరమును సముద్రుఁడు ముంచును. పౌరు లందఱు వెలుపలికి పోవు నేర్పాటు చేయుఁడు. వజ్రుఁడు ఇంద్రప్రస్థమున మీకు రా జగును” అనెను.

ఆ రాత్రి తెల్లవాఱునప్పటికి వసుదేవుఁడు మరణించెను. అశ్వమేధచ్ఛత్రముతో అగ్నులతో ఆయన శరీరమును సంస్కరించిరి. భార్యలు అనుగమనము గావించిరి. పిదప అర్జునుఁడు బలరామకృష్ణుల శరీరములను తక్కినయాదవవీరులశరీరములను వెదకి తెచ్చి అగ్ని సంస్కారము గావించి ప్రేతకార్యములను జరిపెను.

పిదప ఏడవ దినమున స్త్రీబాలవృద్ధులతో అర్జునుఁడు ద్వారకనుండి వెలుపలికి వచ్చెను. వారు చూచుచుండఁగనే సముద్రతరంగ ములు వారివెనుకనే వచ్చి ఆ భూమిని ముంచెను. వారు మిగుల వడిగా పయనించుచు పంచనదమునకు చేరి అచ్చట మజిలీ గావించిరి.

అక్కడనున్న యాభీరులు వారిపై దాడిచేసి స్త్రీలను ధనములను హరింపఁజొచ్చిరి. అర్జునుఁడు గాండీవమును అతిప్రయత్నముతో ఎక్కుపెట్టి పోరాడఁజొచ్చెను. అక్షయములైన తూణీరములు శూన్యము లయ్యెను. అతనికి బాహుశక్తియు క్షీణింపఁజొచ్చెను. యోధు లందఱు చూచుచుండఁగనే దస్యులు అన్నివైపులనుండి వచ్చి ఉత్తమస్త్రీలను లాగికొనిపోఁజొచ్చిరి.

అప్పుడు కొందఱు స్త్రీలు కామమువలన పరువెత్తి రని చెప్పఁబడియున్నది. (కామాచ్చాన్యాః ప్రవప్రజాః) ఇచ్చట కామ మనఁగా భోగవాంఛ కాదు. ఆ శ్లోకముననే వారు ప్రమదోత్తమ లని

చెప్పబడియున్నది. అట్టియాపదలో ఆ మహావీరపత్నులకు దస్యులయందు భోగవాంఛ కలిగె ననుట అసంగతము. కావున ఆ దొంగలనుండి తప్పించుకొనుటకు ఏ దిక్కునకు పరువెత్తినచో క్షేమము కలుగు నని ఆ స్త్రీలకు కామము, అనఁగా తలంపు, కలిగెనో దాని ననుసరించి వారు పరువెత్తి రని గ్రహింపవలయును.

అర్జునుఁడు ఎట్లో కష్టముతో రుక్మిణి మొదలగువారిని కొందఱను రక్షించి ఇంద్రప్రస్థమునకు చేర్చెను. భర్తవృత్తి విని రుక్మిణి జాంబవతి మొదలగువారు అగ్నిప్రవేశముఁ గావించిరి. సత్యభామ మొదలగువారు తపస్సు చేసికొనుటకు వనమునకు పోయిరి.

యాదవుల నుపసంహరించిన శ్రీకృష్ణునకు ఈ దస్యులసంగతి తెలియదా? యాదవవినాశము జరిగినంతనే ఈ బోయలవలన స్త్రీలకు హాని జరుగకుండ వారిని ద్వారకకు చేర్చుమని శ్రీకృష్ణుఁడు బ్రభువునకు చెప్పెను. అతఁడు నిహతుఁడైనంతనే ఆయనయే స్త్రీలను యుద్ధప్రదేశమునుండి ద్వారకకు చేర్చెను. కావున వీరి విషయ మాయనకు తెలియ దని చెప్పుటకు వీలు లేదు. అయినచో ఆయన వీరి నేల ఉపసంహరింపలేదు. ఆయన దేవదైత్యాంశములతో అవతరించిన వారినే హరించెను. వారితో వారి సైన్యములు కూడ నశించెను. కాని కలియుగప్రభావముచేత పరదారధనాపహరణాసక్తులైన సామాన్యప్రజలను ఆయన ఉన్మాదింపఁజూచుకొనలేదు. వారు అప్పటికి అవిధముగా వర్తింపలేదు. తరువాత ఎప్పుడో వారు అట్లు వర్తింతు రను నూహతో వారిని సంహరించుట అసంగతము.

శ్లో॥ తత శ్శరీరే రామస్య వాసుదేవస్య చోభయోః ।

అన్విష్య దాహాయామాస పురుషై రాప్తకారిభిః ॥

శ్లో॥ స తేషాం విభివత్కత్వా ప్రేతకార్యాణి పాండవః ।

సప్తమే దివసే ప్రాయాత్ రథ మారుహ్య సత్వరః ॥

శ్లో॥ మిషతాం సర్వయోధానాం తత స్తాః ప్రమదోత్తమాః ।

సమంతతోవకృష్యంత కామా చ్ఛాన్యాః ప్రవప్రజాః ॥

శ్లో॥ రుక్మిణీ త్వథ గాంధారి శైల్యా హైమావతీ త్వపి ।

దేవీ జాంబవతీ చైవ వివిశు ర్జాతవేదసమ్ ॥

శ్లో॥ సత్యభామా తథై వాన్యా దేవ్యః కృష్ణస్య సమ్మతాః ।

వనం ప్రవివిశు రాజన్ తాపస్యే కృతనిశ్చయాః ॥

శ్రీమహాభారతము - మౌసలపర్వము - అధ్యాయము - 7, శ్లో. 31,32,59,73,74

80. అర్జునదుఃఖోపశమన చమనము

పిమ్మట అర్జునుడు వ్యాసభగవానునియొద్దకు పోయి ఆయనను దర్శించి నమస్కరించెను. ఆయన సాదరముగా కూర్చుండు మని, నిర్విణ్ణుడై మాటిమాటికి నిట్టార్చుచున్న యాతనిని చూచి యిట్లనెను. “వత్సా! ఇట్లున్నా వేమి? నఖములనుండి కేశములనుండి వస్త్రముయొక్క అంచునుండి జాతిననీటిచేఁ గాని కుండనుండి తొణఁకిన జలముచే గాని తడుపఁబడితివా యేమి? లేక రజస్వలాగమన మొనర్చితివా? నీచేత బ్రాహ్మణుఁ డెవఁడైన హతు డయ్యెనా యేమి? లేక యుద్ధమునందు పరాజితుఁడవైతివా? ఏల యిట్లు తేజోహీనుఁడవుగా కన్పించుచున్నావు? ఇంతకు పూర్వ మెప్పుడును ఇట్లు నిన్ను పరాజితునిగా చూచి యెఱుఁగను. ఏమి యిది? నేను వినఁదగిన దైనచో వెంటనే చెప్పుము”

శ్లో॥ నఖకేశదశాకుంభవారిణా కిం సముక్షితః ।

ఆవీరజానుగమనం బ్రాహ్మణో వా హత స్త్వయా ॥

వ్యాఖ్య : నఖోదకం కేశోదకం, వస్త్రప్రాంతో దశాతుదకం, కుంభ ముఖోదకం చ; ఆవీరజా నారీ రజస్వలా, తస్యాః రజఃప్రస వకాలే దినత్రయాత్ అర్వాక్, అనుగమనం తస్యాం మైథునమ్; బ్రాహ్మణస్య చ వధః యుద్ధే పరాజయ శ్చేతి సప్తభిః నిమిత్తైః పురుషో భ్రష్టశ్రీ ర్భవతి ॥

శ్లో॥ యుద్ధే పరాజితో వాసి గతశ్రీ రివ లక్ష్మసే ।

న త్వాం ప్రభిన్నం జానామి కి మిదం భరతర్షభ ॥

ప్రభిన్నమ్ - పరాజితమ్, త్వాం కదాచి దపి న జానామి ।

మహర్షి పైని పేర్కొన్న యేడులక్షణములు తేజమును హరించు నని గ్రహింపవలసియున్నది.

అర్జునుడు జరిగినవృత్తాంతమును చెప్పి యిట్లనెను. “మునీంద్రా! ఆసమయమున అక్షయములైన నా శరములు క్షయము నొందెను. అప్రమేయాత్ముడు శంఖచక్రగదాధరుడు చతుర్భుజుడు పీతవాసుడు పద్మదళాయతాక్షుడు అయిన పురుషుడు ఇంతకు ముందు నా రథమునకు ముందు పోవుచు శత్రు సైన్యములను నిర్దహించుచున్నట్లు కన్పించుచుండెడివాఁడు. ఆ పురుషుఁ డిప్పుడు కన్పించుట లేదేమి?”

శ్లో॥ శరా శ్చ క్షయ మావన్నాః క్షణే నైవ సమంతతః ।

పురుష శ్చాప్రమేయాత్మా శంఖచక్రగదాధరః ॥

వ్యాఖ్య : పురుష శ్చేతి । ఇద మేవ రూపం చతుర్భుజం నిత్యం అర్జునదృగ్గోచర మస్తి । అత ఏవ విశ్వరూపదర్శనానంతరం ఉక్తం “తే నైవ రూపేణ చతుర్భుజేన సహస్రబాహౌ భవ విశ్వమూర్తే!” ఇతి । అన్యథా ద్విభుజే నేత్యవక్ష్యత్ చతుర్భుజే నేతి నావక్ష్య చ్చ ॥

శ్లో॥ చతుర్భుజః పీతవాసాః శ్యామః పద్మదళేక్షణః ।

య శ్చ యాతి పురస్తా న్నే రథస్య సుమహాద్భుతః ॥

శ్లో॥ ప్రదహన్ రిపుసైన్యాని న పశ్యా మ్యహ మచ్యుతమ్ ।

యేన పూర్వం ప్రదగ్ధాని శత్రుసైన్యాని తేజసా ॥

శ్రీమహాభారతము - మౌనలపర్వము - అధ్యాయము - 8, శ్లో. 20,21

కురుక్షేత్రయుద్ధమున అశ్వత్థామ ప్రయోగించిన నారాయణాస్త్రము ఆగ్నేయాస్త్రము విఫలములైన తరువాత అర్జునుడు వ్యాసభగవానునితో శూలహస్తంపై మహాపురుషుడు తనరథమునకు ముందు నడచుచుండె నని చెప్పెను. అప్పుడు మహర్షి ఆ పురుషుడు రుద్రుడు డని చెప్పెను. మఱి ఇప్పుడు అర్జునుడు తనరథమునకు ముందు పీతవాసుడు చతుర్భుజుడైన పురుషుడు నడచుచుండినట్లు చెప్పుచున్నాడు. ఇది పూర్వాపరవిరోధము కాదా! కాదు. సైంధవవధ సందర్భమున కృష్ణుడు స్వప్నమునందు అర్జునుని శివునియొద్దకు గొనిపోయెను. అర్జునుడు ఆ మహాదేవుని పూజించి ఆయనవలన మరల పాశుపతాస్త్రమంత్రోపదేశమును పొందెను. అప్పుడు జరిగిన యుద్ధమున, రుద్రాంశసంభవుడైన యశ్వత్థామతో జరిగిన యుద్ధము నందును శ్రీకృష్ణునకు మాటుగా రుద్రుడే అర్జునునిరథమునకు ముందు నడుచుచుండె నని గ్రహింపవలసియున్నది. అంతకు పూర్వము తరువాత జరిగిన యుద్ధములలో శ్రీకృష్ణుడే చతుర్భుజుడై అర్జునుని రథమునకు ముందు రక్షకుడుగా నడచుచుండె నన్నమాట.

అర్జునుడు మఱియు నిట్లు పరిదేవించెను. “మునీంద్రా! ఆ మహాపురుషుని వియోగమున నేను మాత్రమే కాదు, ఈ పృథివి యంతయు నిర్భావన గతశ్రీక నష్టకాంతియు నైనట్లు గోచరించుచున్నది. ఆ మహాత్ముడు లేకపోవుటచే, భీష్మాదులను జయించిన నేను ఆభీరులచే ఓడింపబడితిని; జగత్ప్రఖ్యాతియైన గాంధీవము వారికణ్ణులచేత తిరస్కృత మయ్యెను. వారు నన్ను పరిభవించి నావెంటవచ్చుచున్న శ్రీకృష్ణునియంతఃపురస్థిలను హరించిరి. నా కీ యోటమి కలుగుట చిత్రము కాదు; ఇంత జరిగినను నేను బ్రతుకకగలిగియుండుటయే అద్భుతము. తాతా! నీచావమానపంకకళంకితుడనై సిగ్గులేనివాడ నైతిని.”

శ్లో॥ ఆనీయమాన మాభీరైః కృష్ణ కృష్ణావరోధనమ్ ।

హ్యతం యష్టి ప్రహరణైః పరిభూయ బలం మమ ॥

శ్లో॥ నిర్భీకతా నమే చిత్రం య జ్ఞేవామి త దద్భుతమ్ ।

నీచాపమానపంకాంకీ నిర్లజ్జోఽస్మి పితామహా ॥

శ్రీవిష్ణుపురాణము - పంచమాంశము - అధ్యాయము - 38, శ్లో. 52,53

ఆయన అర్జునుని ఇట్లు ఓదార్చెను. “వత్సా! సిగ్గుపడకుము. దుఃఖించుటయు తగదు. సకలభూతములయందును కాలగతి యిట్టి దనియే యెఱుంగుము. అధికప్రజాభారముచే పీడితయై భూదేవి దేవసభయందు విష్ణువును శరణువేదెను. ఆయన ఆమె భారమును హరించుటకై శ్రీకృష్ణుడుగా అవతరించి వృష్ణంధకులతో కూడ పెక్కుమందిరాజులను ప్రజాసహస్రములను

ఉపసంహరించి కృతకృత్యుడై తనస్థానమునకు వెడలిపోయెను. ఇంక జరిగినదానికి వగచి ప్రయోజనము లేదు. ఒక్కడవైన నీచేతనే భీష్మద్రోణకర్ణాదులు నిహతులైనారు గదా! అది వారికి, ఇప్పుడు నీకు జరిగినపరాభవముకంటె తక్కువగునా? ఆ విష్ణువు యొక్క ప్రభావముచేత వారికి ఎట్లు పరాభవము సంభవించెనో అట్లే దస్యులవలన నీకును జరిగినది. ఆనాడు గాంగేయాది మహావీరులను నీవు ఒక్కడవే సంహరించుట కాని ఈ నాడు నీవు దస్యులచే పరిభవింపబడుట కాని ఎవ్వరైనను నమ్మదగియున్నదా? ఇది యంతయు హరిలీలావిశేషము.”

మహర్షి మరల ఆ మహావీరు నిట్లు ఓదార్చెను. “వత్సా! బ్రాహ్మణశాపనిహతులైన యాదవులనుగూర్చి దుఃఖింపకుము. జరుగవలసియున్నది అట్లు జరిగినది. శ్రీకృష్ణుడు ముల్లోకముల నెదిరింపగలిగిన శక్తికలవాఁ డయ్యును బ్రాహ్మణశాపమును తొలగింపఁ బూనుకొనలేదు. ఇంతకు పూర్వము నీరథమునకు ముందు నీయందలి స్నేహముచే వాసుదేవుడే శంఖచక్రగదా ధరుడై నడచుచుండెను. ఆ పరమపురుషుడు భూభారమును తగ్గించి తనువును వీడి స్వస్థానమున కేగెను. భీమసహాయుడవై నీవు మహనీయమైన దేవకార్యమును గావించితివి. మీ రందఱు కృతకృత్యులరైతిరి. ఇంక మీకు కూడ గమనమే కాలోచిత మని శ్రేయస్కర మని తలంచుచున్నాను.

కాలము చక్కగా నున్నప్పుడు బుద్ధి తేజస్సు ప్రతిపత్తియు సమంజసములై యుండును. కాలవిపర్యయమున అవియే విపన్నము లగును. అంతకును కాలమే మూలము అది జగత్తునకు బీజమును గైకొని బలవంతమై మరల అదియే దుర్బల మగుచుండును.”

ప్రస్తుతపరిస్థితియందు కర్తవ్యమును నిశ్చయించునది బుద్ధి, ప్రగల్భతయే తేజస్సు. రాసున్నదానిని ముందుగా ఊహించి గ్రహించుట ప్రతిపత్తి.

శ్లో॥ గమనం ప్రాప్తకాలం వ ఇదం శ్రేయస్కరం విభో! ।

ఏవం బుద్ధి శ్చ తేజ శ్చ ప్రతిపత్తి శ్చ భారత ॥

వ్యాఖ్య : బుద్ధి రుపస్థిత కార్యావధారణా । తేజః ప్రాగల్భ్యమ్ । ప్రతిపత్తిః అనాగతావేక్షణమ్

శ్లో॥ భవన్తి భవకాలేషు విపద్యన్తే విపర్యయే ।

కాలమూల మిదం సర్వం జగద్భీజం ధనంజయ ॥

వ్యాఖ్య : భవన్తి ఉత్పద్యన్తే । భవకాలేషు ఐశ్వర్యావాప్తినమయేషు । విపర్యయే వినాశకాలే । విపద్యన్తి వినశ్యన్తి । కాలః ఈశ్వరః । జగద్భీజం వియదాదిపంచకమ్ ।

శ్లో॥ కాల ఏవ సమాదత్తే పున రేవ యద్యచ్ఛయా ।

స ఏవ బలవాన్ భూత్వా పున ర్భవతి దుర్బలః ॥

నీలకంఠీయము : సమాదత్తే సంహరతి । యదా భూతానా మపి సంహారో భవతి కియాం స్తత్ర భౌతికానాం నాశ ఇతి, తదర్థం శోకోనుచిత ఇతి భావః । య ఏవ బలవాన్ స ఏవ

దుర్బలో భవతి । ఏవం విపర్యయోపి కాలమూలో జ్ఞేయః ॥

శ్రీమహాభారతము - మౌసలపర్వము - అధ్యాయము - 3, శ్లో. 32,33,34

ఇంక, “అమహాత్ముని భార్యలను దస్యులనుండి రక్షింపలేకపోయితి” నని నీవు మిగుల పరితపించుచున్నావు. అది కేవలము నీ యశక్తి కాదు. అందులకు కారణమును చెప్పెదను వినుము. పూర్వము అష్టావక్రకు డను మహాముని వేదమును పఠించుచు పెక్కు సంవత్సరములు జలవాసనిరతుడై యుండెను. అప్పుడు దేవతలు ఒకానొకయుద్ధమున విజయము నొందిరి. తన్నిమిత్రముగా మేరుపుష్పమున మహాత్మవము జరిగెను. ఆయుత్సవమునకు పోవుచు అపురసలు మార్గమధ్యమున ఆయనను చూచిరి. రంభాతిలోత్తమాదులు పెక్కువిధముల ఆయనను ప్రశంసించిరి; గానముతో స్తుతించిరి. జడలను ధరించి కంఠమగ్గుముగా జలములందున్న యామహర్షిని సమీపించి వారు ఒకరిని మించి యొకరు స్తోత్రము చేయుచు వినయావసతలై ప్రణమిల్లిరి. ఆయన ప్రసన్నుడై, “నాకు మీయందు ప్రీతి కలిగినది; మీకు ఏమి కావలయునో కోరుకొనుడు. అది అత్యంతదుర్లభమైనను ప్రసాదించును” అనెను.

వైదికస్త్రీలైన రంభాతిలోత్తమాదులు, “అయ్యా! నీవు ప్రసన్నుడ వైనచో మాకు ఎందైనను ఏమి కొఱత యుండును” అనిరి. తక్కినవారు, ‘విప్రేంద్రా! నీవు మాయందు ప్రసన్నుడ వైనచో పురుషోత్తముడు మాకు పతి యగునట్లు అనుగ్రహింపుము” అని ప్రార్థించిరి.

‘అట్లే యగు’ నని ఆయన జలమునుండి పైకి వచ్చెను. విరూపుడై యెనిమిదివంకరలు కలిగియున్న యాయనను చూడగానే వారికి నవ్వు వచ్చెను. కొందఱు నవ్వును పైకి రాకుండఁ జేసికొనిరి. కొందఱయొక్క నవ్వు ప్రకట మయ్యెను. అట్లు నవ్వుచున్నవారిని చూచి ఆయన కుపితుడై “నన్ను జూచి నవ్వుచు ఎవరు అవమానించుచున్నారో వారు, నా వరముచేత పురుషోత్తమునకు భార్య లయ్యును తుదకు దస్యులపాలగుదురు” అని శపించెను.

అర్జునా! ఆ మహామునిశాపమువలన శ్రీకృష్ణనిభార్యలు దస్యుల పాలైరి. అందులకై నీవు దుఃఖించుట తగదు. మీకు కూడ ఉపసంహార కాలము ఆసన్నమైనది. మీబలము తేజము వీర్యము మాహాత్మ్యము ఉపసంహృతములైనవి. పుట్టినవానికి చావు, ఉన్నతికి పతనము, సంయోగమునకు వియోగము, సంచయమునకు క్షయము ఎప్పటికైనను తప్పవు. కావున బుధులు అభ్యుదయమునకు హర్షమును, పతనమునకు శోకమును పొందరు. వారిని చూచి యితరులు కూడ అట్లే యందుటను నేర్చుకొందురు. కాఁబట్టి నరశ్రేష్ఠుడవైన నీవు దీని నెఱింగి అఖిలమైన లోకవర్తనమును పరిత్యజించి తపస్సునకై పోవుట కర్తవ్యము. ధర్మజునకు ఇది నామాటగా చెప్పి ఎల్లుండి బయలుదేలునట్లు చేయుము”

అర్జునుడు వ్యాసభగవానుని వీడ్కొని ఇంద్రప్రస్థమునుండి హస్తినాపురమునకు చేరి సోదరులకు ఆయన సందేశమును తెలిపెను. పాండవులు మహర్షి యాదేశము ననుసరించి పరీక్షిత్తును రాజును గావించి వనమునకు వెడలిపోయిరి.

గోసంరక్షణ నిధి - భక్తులకు విజ్ఞప్తి

శ్రీసత్యానందాశ్రమమునందు గత డెబ్బయి సంవత్సరములనుండి గోశాల నడుపబడు చున్నది. వానిని సంరక్షించుటకు సంవత్సరమునకు సుమారు మూడు లక్షల రూపాయలు వ్యయమగుచున్నవి. గోవులను గూర్చి మన హిందువులకు అధికముగ చెప్పవలసిన అవసరము లేదు. ఎన్ని ఇబ్బందులు ఎదురైనా వానిని అన్నింటిని అధిగమించి గోశాలను కొనసాగించుచున్నాము. గోసంరక్షణ నిధి ఏర్పాటు చేయుటకు సంకల్పించినాము. పదివేలు ఆపైన ఇచ్చినవారి నామములు శ్రీవిశ్వమీమాంసలో ప్రకటింపబడును. గో సంరక్షణగా నమోదు చేయబడును.

ఈ క్రింది ఏకౌంట్‌లో జమచేయవచ్చును. పేరు శ్రీసత్యానందాశ్రమము

A/c/No.. 62234059399. IFS code No. SBIN0021555

మాకు ఫోను ద్వారా తెలియజేయవలయును. సెల్ : 9440279712, 9866905041



ఓమ్

బెంగళూరు వాస్తవ్యులు శ్రీపలగాని నవీన్‌రెడ్డి సమీర దంపతులు గోసంరక్షణ నిధికి 15 వేలరూపాయలు ఆశ్రమమునకు అందజేసినారు. వారికి గోమాతలు సద్గురుదేవులు ఆయువు ఆరోగ్యములను ప్రసాదింతురుగాక!



శ్రీ పురుషోత్తమ
తీర్థస్వామివారు
సన్యాస
గ్రహణానంతరము
14-10-2018

వ్యావహారికాంధ్ర మహాభారతం

-శ్రీ పురిసండా అప్పలస్వామి

విరాట పర్వము

మొదటి ఆశ్వాసము

అజ్ఞాత వాసము

పాండవులు పన్నెండేళ్ళ వనవాసమూ సముచితంగా ముగించారు. పన్నెండో ఏటి చివర ధర్మ దేవత ప్రత్యక్షమయ్యాడు. అజ్ఞాతవాసానికి విఘ్నం కలగకుండా వరమిచ్చాడు.

ఇక పదమూడో ఏడు అజ్ఞాతవాసం చెయ్యాలి. అంతవరకూ తమతోపాటు అగ్నిహోత్రాలూ అవీ వెంట పెట్టుకొని ఎంతోమంది బ్రాహ్మణులు అరణ్యవాసం చేస్తున్నారు. వారందరికీ సవినయంగా నమస్కారం చేసి, ఇకముందు తాము నిర్వహించవలసిన కార్యాన్ని గూర్చి ప్రస్తావించారు పాండవులు.

“దుర్యోధనుడి కుటిలకృత్యాలు మీకందరికీ తెలిసినవేకదా! పాపం, మీరుకూడా మాతో పాటు అడవుల్లో తిరిగి అష్టకష్టాలు అనుభవించారు. ఇన్నాళ్ళూ ఎలాగో కాలం గడిచిపోయింది. ఇది పదమూడో సంవత్సరం. మేము అజ్ఞాతవాసంలోకి పోవాలి. దుర్యోధనాదులు మాకు భంగం కలిగించడానికి కాచుకొని వుంటారు. వాళ్ళకేమాత్రం ఆచూకీ తెలిసినా ప్రమాదం తప్పదు. అందుచేత మే మీ నిగూఢకార్యాన్ని నిర్విఘ్నంగా ముగించేటట్లు అనుగ్రహించాలి మీరు” అన్నారు.

చెపుతూ చెపుతూ ధర్మరాజు కంఠం గద్గదిక పడింది.

“ఈకష్టాలు గట్టెక్కి, బంధువులతోనూ, మీవంటి సహృదయులతోనూ సుఖంగా గడిపేదినం మళ్ళీ ఎప్పుడు వస్తుంది మాకు! నిజానికి మాలాంటి అభాగ్యులు మరెక్కడా ఉండరనుకుంటాను” అని కంటతడి పెట్టుకున్నాడు.

ధర్మరాజు దుఃఖం చూసి అందరూ వోదార్చడం మొదలు పెట్టారు.

పురోహితుడు ధౌమ్యు డిలా అన్నాడు :

“ఒక ధర్మనిర్ణయం చేయవలసివచ్చినా, సత్కర్మలు నిర్వహించవలసి వచ్చినా, దృఢబుద్ధికి, చాతుర్యానికి, ధైర్యానికి చెప్పవలసి వచ్చినా నిన్ను చెప్పి మరొకరి చెప్పాలి. అలాంటి ప్రసిద్ధిపొందిన సువ్యు కష్టాలు వచ్చాయికదా అని విచారిస్తే మరి సామాన్యుల సంగతి చెప్పేదేముంది!

శత్రువినాశనానికి కాలం కలిసివచ్చేవరకూ అణగారి వుండడ మనేది దేవతల్లాంటి వాళ్ళకే తప్పలేదు.”

“పూర్వం ఇంద్రుడు నిషధపర్వతం మీద ప్రచ్ఛన్నంగా గడిపాడు. విష్ణువు వామనాకారం ధరించి అదితిగర్భంలో అణిగివున్నాడు. బ్రహ్మర్షి ఔర్యుడు తల్లి తొడల్లో దాగున్నాడు. సూర్యుడు ధేనువు శరీరంలో తలదాచుకున్నాడు. ఇవన్నీ మనం వింటూనే వున్నాం కదా! అలా అడిగిమడిగి వుండి, సమయం రాగానే విజృంభించి శత్రు నాశనం చేశారు వాళ్ళు. మీరూ అలాగే ఈ ఆపదలు సహించుకుని, అదునురాగానే శత్రుసంహారం చేసి అవమానం తీర్చుకొండి.”

ధౌమ్యుడిమాటలు ధర్మరాజును సేద దేర్చాయి.

“అన్నయ్యా! నీ ఆజ్ఞా కట్టుబడిపోయాడే కాని లేకపోతే అవాళే మదపుటేనుగు తామరవనాన్ని ధ్వంసం చేసినట్టు నిమిషాల మీద కౌరవు లందరినీ చిందరవందరచేసి విడిచిపెట్టేవాడు మన అర్జునుడు” అన్నాడు భీముడు.

“అవును” అన్నట్టు తల పంకించాడు ధర్మరాజు.

పాండవుల యింగితం గ్రహించి బ్రాహ్మలంతా ఆశీర్వాదం చేశారు. పునర్దర్శనం అభిలషిస్తూ ఎవరిపూళ్ళకి వాళ్ళు వెళ్ళిపోయారు.

బాహ్యపరివారంకూడా యథోచితంగా సెలవుతీసికొని తమ తమ నివేశనాలకి వెళ్ళిపోయింది.

తరవాత ఆస్థలం విడిచిపెట్టి పాండవులు ధౌమ్యుడితో కూడా రథాలమీద ఒకక్రోసేడు దూరం వెళ్ళిపోయారు. ఆరాత్రి అక్కడ గడిపారు.

మర్నాడు తెల్లవరాక ముందు చేయబోయే కార్యక్రమం గురించి ఆలోచన సాగించారు.

ధర్మరాజు : మనం ఐదుగురమూ ద్రౌపదిని వెంటబెట్టుకుని ఎక్కడికి వెళ్ళినా మనల్ని ఎవరైనా గుర్తుపట్టేస్తారు. ఈ సంవత్సరమూ ఎలా గడపడమో నాకు బోధపడకండావుంది.

అర్జునుడు : అన్నయ్యా, మీ ధర్మవర్తనానికి మెచ్చి ధర్మదేవత ప్రసాదించిన వరం మనకు వుండనే వుందికదా! అంచేత మనం ఎలా ఎక్కడవున్నా మనల్ని ఎవరూ పోల్చుకోలేరు. కౌరవదేశం చుట్టూ పాంచాల, చేది, మత్స్య, సాళ్వ, విదేహ, బాహ్లిక, దశార్ణ, శూరసేన, కళింగ మగధ దేశాలు వున్నాయి. ఇవన్నీ సుభిక్షమైనవీ, జనాకీర్ణమైనవీ, అతి స్థిరమైనవీ, వాసయోగ్యమైనవీ అని వింటున్నాము. వీటిలో మీకు ఎక్కడ నచ్చితే అక్కడ తలదాచుకుందాం.

ధర్మరాజు : అవును. నిజమే. ధర్మదేవత అనుగ్రహించినవరమే మనకు రక్షరేక. అయితే నిర్భయంగా నివసించదగిన చోటు చెప్పండి పోదాం. నామట్టుకు చూస్తే మత్స్యదేశాధిపతి విరాటుడు ధర్మపరుడూ, ఉత్తముడూ, సజ్జనపాత్రుడున్నా. అతడిదగ్గర మనమంతా తగిన

పనుల్లో కుదురుకోడం మంచిదని తోస్తూంది. కాబట్టి మనలో ఎవరెవరు ఏ యే పనుల్లో ఎలా ఉండదలచిందీ చెప్పండి.

అర్జునుడు : అన్నయ్యా, మహనీయమైన ఆకారం, గర్వించదగ్గవైభవం, సౌకుమార్యం, సరళత్వం, మార్దవం, మహిమతో కూడిన ప్రభుత్వం, భోగం, కీర్తి-ఇన్నీ కలిగి ప్రజలను పాలించడమే కాని ఇతరులను కొలిచి ఎరగని మీరు విరాటరాజు కొలువు ఎలా నిర్వహిస్తారు?

తమ్ముడి విచారం గ్రహించి గాంభీర్యం వహించి యిలా అన్నాడు ధర్మరాజు :

“సన్యాసివేషం వేసుకువెళ్ళి అతడి కొలువులో ప్రవేశిస్తాను నేను. పుణ్యకథలు చెబుతూ వేడుక కలిగిస్తాను. జ్యోతిషం, శకునశాస్త్రం సమయానుకూలంగా చర్చిస్తాను. వేదాలూ, స్మృతులూ, పురాణాలూ - వీటిల్లో నాచాతుర్యం చూపించి అతడి ఆదరణా, సభికుల గౌరవాదరాలూ సంపాదిస్తాను. ద్యూతక్రీడలో నా నైపుణ్యమంతా చూపించి సంతోషపెడతాను. వెండివీ, బంగారానివీ, నవరత్నాలు తాపినవీ రకరకాల పాచికలు నా దగ్గర వున్నాయి. అవన్నీ చూపించి ఉత్సాహం పుట్టిస్తాను. అన్నివిధాలా అతడికి అనుకూలంగా ప్రవర్తించి అతడి అనుగ్రహం గడిస్తాను.”

“పేరు కంకభట్టు అని చెబుతాను. నా పూర్వవృత్తాంతం అడిగితే, ఇంతవరకూ ధర్మరాజు దగ్గర స్నేహపాత్రుడిగా వుండేవాణ్ణంటాను.”

“అంచేత నాగురించి విచార మక్కర లేదు. కాని పాపం, భీముణ్ణి చూస్తే గుండె తరుక్కుపోతూవుంది.”

గంధమాదనంలో యక్షుల్ని జయించి సౌగంధిక పుష్పాలు ద్రౌపదికి తెచ్చియిచ్చాడు. కిమ్మీరదానపుణ్ణి కొట్టి కామ్యకవనం నిష్కంటకం చేశాడు. జటాసురుణ్ణి చంపి మన అందరిప్రాణాలూ కాపాడాడు. బకాసురుణ్ణి సంహరించి ఏకచక్రపురం రక్షించాడు. దర్పం మూర్తి భవించినట్లు అబాల్యంగా ఒకర్ని లక్ష్మపెట్టకుండా పెరిగాడు. ఇలాంటివాడు ఇతర్ల మనస్సుకి నచ్చినట్లు ఎలా సేవ చేస్తాడో మరి!”

భీముడు : నేను వంటలవాణ్ణయి వెళతాను. పంచభక్త్యపరమాన్నాలూ షడ్రసోపేతంగా వంటచేసి పెడతాను. చవులూరేటట్టు పచ్చళ్ళూ, రక రకాల కూరలూ, వేపుళ్ళూ రోజుకొ రకంగా, వింత వింతగా తయారుచేసి అతణ్ణి మెప్పిస్తాను. ఇంతెందుకూ, నన్ను మించిన వంటవాడు తన రాజ్యంలో లేడనిపిస్తాను.

వంటకట్టెలకోసం, కత్తి, గొడ్డలీ ముట్టుకోను. కాళ్ళతోనూ చేతులతోనూ విరిచి, చీల్చి పొయ్యిలో వెడతాను. వంటశాల అధికారితో స్నేహంగా ప్రవర్తిస్తాను. అతడికి అనుకూలంగా అన్ని పనులూ నెరవేరుస్తాను. ఎంత కష్టమైనా యిట్టే సహిస్తాను. మల్లవిద్యలోకూడా నా ప్రావీణ్యం ప్రదర్శిస్తాను. లంఘించడం, పరిగెత్తడం, బరువులెత్తడం - ఇలా చిత్రచిత్రాల బలప్రదర్శనం

చూపించి ‘ఓహో!’ అనిపిస్తాను. మల్లులతో పోట్లాడతాను; ఒక్కణ్ణే అనేకమందిని వీగగొట్టి ఆశ్చర్యం కలిగిస్తాను. ఎనుపోతు, మదపుటేనుగు, పెద్దపులి, సింహం - వీటిని అదిమిపట్టి కాళ్ళతో నలిపేస్తాను. నాబలం చూసి భయపడేటట్టు చేస్తాను. అన్నివిధాలా అతడిమనస్సు రంజింపజేస్తాను. పేరు వలలుడు అని చెబుతాను. ఎక్కడ ఉండేవాడివని అడిగితే ‘ధర్మరాజు దగ్గర వంటపుట్టిగా ఉండేవా’ ణ్ణంటాను.

భీముడు చెప్పింది విని సమ్మతించాడు ధర్మరాజు. తరవాత అర్జునుణ్ణి చూశాడు. దుఃఖం కంఠాగ్రంగావచ్చింది. నిగ్రహించుకుంటూ అన్నాడు :

“ఖాండవవనం దహించాడు. దేవదుర్లభుడైన మహేశ్వరుణ్ణి సందర్శించాడు. ఉద్దండులైన వేలాది రాక్షసుల్ని సంహరించి దేవేంద్రుణ్ణి సంతోషపరిచాడు. అతడి అర్ధాసనం అధిష్టించాడు. ఇంతటి మహానుభావుడు ఒక మానవమాత్రుడి దగ్గర సేవకావృత్తి ఎలా చేస్తాడు”

అర్జునుడు : నాగురించి విచారించనక్కర లేదు. అదృష్టవశాత్తు మీ అందరికంటే నాకొక అనుకూలమార్గం వుంది. అమరావతికి వెళ్ళి నపుడు ఊర్వశి ‘నపుంసకుడవు క’ మ్మని నన్ను శపించింది. అప్పుడు దేవేంద్రుడు కరుణించి ఈ శాపఫలం అజ్ఞాతవాస సంవత్సరంలో నాకు అనుభవానికి వచ్చేటట్టు అనుగ్రహించాడు. అజ్ఞాతవాసం ముగియగానే శాపవిమోచనం కలుగుతుంది. అంచేత నేను పేడి రూపం ధరిస్తాను. చీర కట్టుకుంటాను. రైక వేసుకుంటాను. గాజులూ తొడుగు కుంటాను - ఇలా పొత్తికి వీలులేకుండా తయారై వెళతాను. రాజకన్యకలకు నృత్యం సంగీతం నేర్పుతానంటాను. పేరు బృహన్నల అని చెబుతాను. ‘ఇంతకు ముందు ఎక్కడ వుండే దానివి?’ అని అడిగితే పాండవాంతః పురంలో ద్రౌపదీదేవి దగ్గర నాట్యాచార్యపదవిలో ఉండేదాని’ నంటాను.

ధర్మరాజు : ఇది బాగానే వుంది. మరి నకులుడి సంగతి? అందమైన ఆకారమూ, విశాలమైన వక్షస్థలమూ, సభ్యతాసందర్భమూ చెప్పకందానే ఈయన ‘ఫలానా’ అని పట్టియిస్తాయి. అందులో పరాయివాళ్ళ సేవ పగవాడికి కూడా కోరదగింది కాదు. అదా పట్నవాసం; అజ్ఞాతంగా ఎలా నెగ్గుకువస్తాడో మరి! తలుచుకుంటేనే దుఃఖంగా వుంది నాకు.

నకులుడు : నేను అశ్వశిక్షకుణ్ణయి వెళతాను. అశ్వశాస్త్రం నాకు కరతలామలకం కదా! విరాటుడి గుర్రాలన్నిటినీ ఉచ్చైశ్రవాలలాగ తయారు చేస్తాను.

వయసుకు వచ్చిన పెంటిగుర్రాల్ని పొర్లుకుపట్టించడం, కొదమగుర్రాల్ని అడును తెలుసుకొని నడకలు నేర్పడం, కళ్ళేలకీ లొంగనివాటిని నూలుపోగుకి సైతం నిలబడేటట్టు తర్ఫీదు చెయ్యడం, బిరు సెక్కిన పెంకెగుర్రాలున్నానాసరే చెప్పుచేతల్లో నడిపించడం - ఇలాంటి వాటన్నింటిలో నన్ను మించిన చెయ్యి వుండకూడదు. అస్త్రబాలను నేనే వెయ్యి కళ్ళతో కనిపెట్టి పనివాళ్ళకి విశ్రాంతి

కలిగిస్తాను. పేరు దామగ్రంథి అంటాను. ధర్మరాజుదగ్గర అశ్వశిక్షకుడిగా ఉండేవాణ్ణి చెబుతాను.

ధర్మరాజు : ఇదీ బాగానేవుంది. ఇక సహదేవుడు? తల్లి కుంతీదేవి అరచేతి నిమ్మపండులా పెంచింది. కపటమంటేనే తెలీదు పాపం! నిరహంకారి. నీతివర్తనుడు. నిజానికి విధి ఎంతవనైనా చేస్తుంది! ఇంత సుకుమారుడు సేవకావృత్తి ఎలా నిర్వహిస్తాడు?

సహదేవుడు : నేను గొల్ల వేషంలో వెళతాను. పశుశాస్త్రంలో నాది పైచెయ్యి కదా! ఆలకాపరిగా కుదురుకుంటాను. గొడ్డుపోయిన గోవునైనా కామధేనువులాగ తయారుచేస్తాను. ఎండు బక్కలవంటి వాటినైనా ఈగవాల్తే జారిపోయేటంత పుష్టిగా చేస్తాను. తెవుళ్ళగొడ్లని కోడెదూడల్లాగ నిగనిగలాడేటట్టు చేస్తాను. పెంకెవాటినీ, దొంగగొడ్లనీ కొంటెవాటినీ కనుసన్నలో మెలిగేటట్టు, సాధువులలాగ, గంగిగోవుల్లాగ చేసి మరీ విడిచిపెడతాను. విరాటరాజు ఆలమందలు తామర తంపరగా వృద్ధి అయేటట్టు చేస్తాను; అతడి మెప్పు సంపాదిస్తాను. పేరు తంత్రీపాలదంటారు. నిన్న మొన్నటి వరకూ ధర్మరాజుగారి ఆలమందలకు అధికారిగా వుండేవాణ్ణి చెబుతాను.

తరవాత ధర్మరాజు చూపులు ద్రౌపది దిక్కు తిరిగాయి. మొహం చిన్నబుచ్చుకున్నాడు. దుఃఖం దిగమింగుకున్నాడు. తుదకి యిలా అన్నాడు:

“ఈమె ఏపనీ చేయడం చేతకాని ముద్దరాలు. మెత్తనిమనిషి. చెడ్డ అంటేనే తట్టుకోలేదు. జాలిగుండెకలది. ఒంటరిగా వుండడమంటేనే భరించలేదు. తనకు తానుగా ఏదీ సవరించుకోవడమన్నా తెలీదు. స్త్రీజనాని కంతటికీ తలమానికంగా వుండవలసిన ఈమె ఇవాళ దాసిగా ఎలా మనులుతుంది?

ద్రౌపది : నేను సైరంధ్రిగా తయారౌతాను. అంతఃపురం దగ్గిరికి వెళతాను. నన్ను చూసి విరాటరాజు రాణీ తప్పుకుండా పిలుస్తుంది. సవినయంగా వెళ్ళి ఆమె కొలువులో చేరుకుంటాను. ‘ఈమె సాధ్వీ’ చెయ్యరాని నీచకార్యాల వంక పోదు’ అని నన్ను ఆమె గౌరవించే విధంగా ఆమె కనుసన్నలలో నడుచుకుంటాను. కొత్తకొత్త పరిమళాలతో కలపం తయారుచేసి ఆమెకి పూస్తాను. కస్తూరిచక్కగా సిద్ధపరచి అందంగా తిలకం దిద్దుతాను. రకరకాలుగా, చిత్రచిత్రాలుగా వింత వింతల పూలదండలు కట్టి యిస్తాను. వివిధ శిల్పాలతో నా నేర్పంతా చూపించి ముప్పుటలా మెప్పిస్తాను. పేరు ‘మాలిని’ అంటాను. ‘ఇంతకుముందు ఎక్కడ వుండేదాని’ వని అడిగితే ‘ద్రౌపదిదగ్గర’ అని చెబుతాను.

ధర్మరాజు : ఇదిగో, మనవంశమంతటిలోనూ నడవడికలో ప్రసిద్ధి వడసిన పుణ్యసతివి నువ్వు. దుర్మార్గులూ, తుచ్చులూ వుంటారు. వాళ్ళని ఒకకంట కనిపెడుతూ మసలవలసి వుంటుంది మరి.

ఈమాటకు ద్రౌపది మనస్సు చివుక్కుమంది. అనాదరంగా ఒక మందహాసం చేసింది.

“పాతివ్రత్యం, సౌజన్యం, గౌరవం - ఇవి సైరంద్రీజాతికి సహజగుణాలు. అంచేత మీకు ఆ సందేహం అక్కరలేదు. మితభాషిత్యం, వ్రతదీక్షా, పాపభీతి నన్ను కంటికి రెప్పలా కాపాడుతూనే వుంటాయి” అంది.

ధర్మరాజు : సరే, మనమందరం యిలా జాగ్రత్తగా గుప్త జీవనం చేస్తాం ‘మన అగ్నిహోత్రాలు ధౌమ్యులు భద్రపరుస్తారు వంటలవాళ్ళూ, పాకాధ్యక్షులూ, ద్రౌపది పరిచారికలూ కాంపిల్యనగరం పోయి వుంటారు. రథాలు తీసుకుని ఇంద్రసేనుడు మొదలైన సారథులు ద్వారకాపట్నానికి వెళతారు. వీళ్ళని ఎవళ్లైన మన విషయం ప్రశ్నిస్తే “ద్వైతవనంలో మమ్మల్ని విడిచి వెళ్ళారు. అంతే. అంతకు మించి ఏమీ ఎరగం” అని చెబుతారు.

ధర్మరాజు ఆదేశం ప్రకారం అభ్యంతర పరివామంతా సెలవు తీసుకుంది.

తరవాత ధౌమ్యు డిలా అన్నాడు. “తెలిసినవారికైనా సరే క్షేమంకోరే హితులు బుద్ధులు చెప్పడం మానరు. మీరా, కౌరవరాజవంశంలో పుట్టారు. అరికాలు కిందపెట్టకండా అల్లారుముద్దుగా పెరిగారు. మహారాజులై రాజ్యపరిపాలనా చేశారు. రాజాధిరాజుల మన్ననలూ పొందారు. ఇలాంటి మీరు ఒక మానవమాత్రుడి దగ్గర సేవకులుగా ప్రవేశించడం, మానావమానాలు తట్టుకొని అడకువగా నడుచుకోడం అంటే నభూతో నభవిష్యతి అన్నమాట. కాలాన్ని విస్మరించి ఏమాత్రం తొందరపడినా ఇంతశ్రమా బూడిదలో పోసిన పన్నీ రాతుంది. ప్రమాదమూ సన్నిహితమౌతుంది. అంచేత నాకు తెలిసిన నాలుగుసంగతులూ మీకు చెప్పడం నాకర్తవ్యం. ధర్మాలన్నిటిలోకీ సేవాధర్మం కష్టతరమైంది. అందులోనూ రాజులసేవ కత్తులతో సామువంటిది. కాబట్టి సాధారణమైన సేవాధర్మాలు మీకు సంక్షేపంగా చెబుతాను. సావధానంగా వినండి.

సేవా ధర్మం

“అనుమతి పొందిగాని రాజసన్నిధికి వెళ్ళరాదు. దంభమైన దుస్తులు ధరించకూడదు. తనకు అర్హమైన స్థానంలోనే కూర్చోవాలి. ‘రాజుగారి దయ వుంది కదా మనకేం’ అని మర్యాద తప్పి వ్యవహరించడం తగదు. రాజగృహం కంటే అందంగా తన గృహం నిర్మించుకోకూడదు. రాజు ధరించినలాంటి దుస్తులు ధరించకూడదు. రాజు ఎదుట దర్పంగా మాటాడకూడదు. రాజుకి ప్రియమైన వాటిని సేవకుడు కాంక్షించకూడదు. మాట మించివస్తే పుత్రులని, మిత్రులనీ, ఆప్తులనీ విచారించరు రాజులు. స్వార్థం తప్పిస్తే రెండో ఆలోచనే వుండదు వారికి. అంచేత సేవకుడికి దిన దిన గండంగా వుంటుంది. రాజకార్యానికి అడ్డుతగలకూడదు. మాటకు ఎదురాడకూడదు. రాజుదగ్గరవున్న పదిమందికీ అనిష్టమైన కార్యం ఎంతటివాడికైనా ముప్పు తెస్తుంది. రాజు కట్టెదుట నిలవబడకూడదు. కేవలం వెనకనీ తగదు. పార్శ్వములలో ఉచిత స్థానంలో నిలవాలి. ఆవలింతా, తుమ్మూ, నవ్వుడం, ఉమ్మడం - ఇవి రాజు సమక్షంలో చేయరానివి.

రాజు దగ్గర వున్నంతసేపూ ఎప్పుడేమంటాడో, ఎటు చూస్తాడో, ఎవరి మీద ఎప్పు డే భావం కలుగుతుందో అని కనిపెడుతూ వుండాలి. కోటలోని మాటలు బైట వెల్లడించకూడదు. రాజశత్రువుల దూతల దగ్గిరా, రాజు నిరాకరించిన వారి దగ్గిరా, అధికారుల దగ్గిరా, పాపకృత్యాలు చేసేవారి దగ్గిరా రాజసేవకుడు సంచరించకూడదు.

“రాజు దగ్గర వుండే ఏనుగైతే నేం, దోమ ఐతేనేం దాంతో విరోధం పెట్టుకోకూడదు. నలుగురితో మంచిగా పోవడం, అడకువగా మసలుకోవడం సేవకుడన్నవాడికి ప్రధానకర్తవ్యం. రాజు అనుగ్రహించనిదే ఉన్నతాసనాలూ, ఉత్తమవాహనాలూ అధిష్టించకూడదు. రాజాదరానికి వుప్పొంగడం కాని అనాదరానికి దుఃఖించడం కాని తగదు. ఈ రెంటికీ అతీతుడుగా వున్నప్పుడే సేవకుడికి క్షేమం కలుగుతుంది. రాజు ఒకణ్ణి శిక్షించడానికిగాని రక్షించడానికిగాని ఊహిస్తూన్నప్పుడు అది తెలిసిన సేవకుడు ముందుగా వెల్లడించడమంటే తన పీకలమీదికి తాను తెచ్చు కోవడ మన్నమాట. రాజు ఆజ్ఞాపించిందే తడవుగా ఎండనకూడదు, వాననకూడదు, ఆకలి అనకూడదు. దప్పి అనకూడదు, కార్యనిర్వహణానికి నడుం కట్టాలి. రాజధనమంటే నల్లత్రాచులా చూడాలి. అలా కానినాడు ప్రాణాలమీదికి వస్తుంది. అంతఃపురం చుట్టరికం ఎంతటి వాడికైనా ప్రాణాంతకం తెస్తుంది. రాణివాసానికి రాకపోకలు సాగించే స్త్రీజనంతో సంపర్కం అంతకంటే కూడా అవాంతరం తెచ్చి పెడుతుంది. అంచేత వీటి నన్నిటినీ మనస్సులో పెట్టుకొని, ఈ సంవత్సరకాలం చాకచక్యంతో మసలవలిసివుంటుంది మీరు.”

ధౌమ్యులు చెప్పిన సేవాధర్మాలు విని కృతజ్ఞత తెలిపారు పాండవులు.

“తల్లీ, తండ్రీ, బంధువులూ, దైవం ఏదన్నా మీరు తప్ప మాకు మరొకరు లేరిక్కడ. వాత్సల్యముతో మీరు చేసిన ఉపదేశం శిరసా వహిస్తాము” అని నమస్కరించారు.

ఈ సంవత్సరంపాటు వోర్పుతో సహించుకొని బైటపడండి. ఆపదలు గట్టెక్కిన తరవాత మీ అవమానానికి ప్రతిక్రియ సాధించవచ్చు” అని చెప్పి ఆశీర్వదించాడు ధౌమ్యుడు.

తరవాత నియమపూర్వకంగా ప్రయాణసమయానికి మంగళప్రదమైన మంత్రాలు జరిపించాడు. సతీసమేతంగా అగ్నిహోత్రానికి, పురోహితుడికీ ప్రదక్షిణం చేశారు పాండవులు. ధౌమ్యులు చెప్పిన శుభక్షణంలో అతనితోకూడా కలిసి బైలుదేరారు. ప్రయాణారంభంలో అనేక శుభశకునాలూ కనుపించాయి వారికి.

ఇలా బయల్దేరి దశార్ణ దేశానికి ఉత్తరంగా, పాంచాలదేశ జనపదాలకీ దక్షిణంగా, సాళ్వ, శూరసేనదేశాలకు మధ్యగా పోయి యమునానది దక్షిణతీరం చేరుకున్నారు పాండవులు. అక్కడినుండి పశ్చిమాభిముఖంగా పయనించారు. దారిలో కందమూలాలూ, పళ్ళూ మొదలైన అదివి ఆహారాలు భుజిస్తూ, రకరకాల మృగాలను వేటాడుతూ, మనోహరాలైన పూలచెట్ల నీడల్లో

ఆయాసం తీర్చుకుంటూ, పద్మపరాగంతో పరిమళస్తూ వున్న సరోవరాల్లోనూ, నదీసంగమాల్లోనూ స్నానాలు చేస్తూ, అనేకవిధాలయిన చెట్లు చేమలను సందర్శిస్తూ, రకరకాల పిట్టల కలకలారావాలకు ఆనందిస్తూ అడివిమార్గం గుండా మత్స్యదేశంలో ప్రవేశించారు. అక్కడ ధౌమ్యుణ్ణి విడిచిపెట్టారు. అతడు ఒక పుణ్యాశ్రమంలో తలదాచుకున్నాడు.

గ్రామాల పొంత పోకండా అడివిదారినే పట్టి నడిచి ఉపప్లావ్య నగరానికి కొద్దిదూరంగా ఒక అరణ్యం ప్రవేశించారు. ఎకాఎకిని నడిచి నడిచి అందరూ అలసిపోయారు.

ద్రౌపది మరింత అలసిపోయింది.

“అబ్బా! దాహం! కాళ్ళు పొక్కు లెక్కి పోయాయి. గోళ్ళు నెత్తురు చిమ్ముతున్నాయి. మతి స్వాధీనం తప్పుతున్నాది. ఇదిగో అదిగో అని యిందాకా నడిచాను. ఇంకా ఎంతదూరముందో? అడుగు తీసి అడుగు వెయ్యలేను మరి.”

అని చతికిల బడిపోయింది. జాలీ, దుఃఖం కలిగిస్తూంది ఆమె అవస్థ. ధర్మరాజు నకులుణ్ణి చూశాడు : “ఇవాళే ఉపప్లావ్యం చేరాలని ఒక్క వూపున ఇంతదూరమూ వచ్చేశాం. పాపం, పుష్పలతవంటి సుకుమారి అలిసిపోయింది. ఈమెని కొంతదూరం మోసుకుని రా బాబూ” అన్నాడు. నకులుడి అవస్థా అంతంతగానే వుంది. ‘అన్నగారి మోహం చూస్తూ అలాగే నిలబడిపోయా దతడు. అది గ్రహించి సహదేవుని దిక్కు చూశాడు ధర్మరాజు. లాభం లేకపోయింది. అతడూ అలాగే వున్నాడు. ఈసారి అర్జునుణ్ణి పిలిచాడు ధర్మరాజు :

“కిరీటీ! చూడూ, ద్రౌపది అలిసిపోయింది. మరి నడవలేని స్థితిలో వుంది. నిజానికి మేమందరమూ అదేస్థితిలో వున్నాం. అయితే ఇక్కడెక్కడా విశ్రమించడానికి వీలులేదు. ఎలా అయినా ఈమెను కొంచెం మోసుకొని పట్నం ప్రాంతానికి చేరుకోవాలి” అన్నాడు.

ద్రౌపదిని రెండు చేతులలోకి తీసుకున్నాడు అర్జునుడు. అతడికి కొంత సంతోషమూ కలిగింది. మోసుకుని అన్నదమ్ములవెంట నడిచాడు. కొంతదూరం వెళ్ళే సరికి ఉపప్లావ్యం కనుగోచరమైంది.

“ఈ బాణాయుధాలతో మన ఈ ఆకారాలు చూసే ఎవరైనా యిట్టే పసికట్టవచ్చు. అంచేత యిక్కడే ఆగి, ఆయుధాలనీ ఎక్కడో గుప్తంగా భద్రపరిచి మన వేషాలు మార్చుకుందాం” అన్నాడు ధర్మరాజు. ఆయన మాటప్రకారం అందరూ అక్కడ ఆగారు. చల్లని ఓ యిసుకతిన్నెమీద ద్రౌపదిని దించాడు అర్జునుడు.

శ్రీ నరసింహ శతకము

సీ॥ తనువులో ప్రాణముల్ తరలిపోయెడివేళ

నీ స్వరూపమును ధ్యానింపవచ్చు

నిమిషమాత్రములోన నిన్నుఁజేరునుగాని

యమును చేతికిఁ జిక్కి శ్రమలబడడు

పరమసంతోషాన భజన చేసెడివారి

పుణ్యమేమన వచ్చు భోగిశయన!

మోక్షము నీ దాస ముఖ్యుల కగుఁగాని

నరకమెక్కడిదయ్య నళిననేత్ర!

తే॥ కమలనాభ! నీ మహిమను గానలేని

తుచ్చులకు ముక్తి దొరకుట దుర్లభంబు

భూషణవికాస! శ్రీధర్మపుర నివాస!

దుష్టసంహార! నరసింహ! దురితదూర!

16

ఓ కమలనాభ! నరసింహస్వామీ! ప్రాణము విడిచివెళ్ళేవాడు చిట్టచివర నిన్ను ధ్యానించినట్లైతే వెంటనే మోక్షమును అందుకుంటాడు. అతనికి నరకబాధ కూడా తప్పుతుంది. మహాదానందముతో నీ భజన చేయువారు పుణ్యాత్ములు. ధన్యాత్ములు. ఓ శేషశయనా! నీ భక్తులకే మోక్షము దొరుకుతుంది. సమస్త పాపపరిహారమైన నీ నామము స్మరించువారికి ఇంక యమబాధలు ఎక్కడివి? నీయొక్క నిర్వాజమైన మహిమ తెలియని మూర్ఖులు ఉన్నారే వాళ్ళకు ముక్తి ఎక్కడిదయ్యా! దుష్టులను శిక్షించేవాడా! ధర్మమనే పురమునందు నివసించువాడా! దురితదూరా! సద్గుణములనే ఆభరణములను ధరించి ప్రకాశించు ఓ నరసింహస్వామీ!

వివరణ : శరీరమును వదిలిపెట్టి ఈ లోకమును విడిచి వెళ్ళిపోయెడివేళ భగవంతునినామాన్ని ఉచ్చరిస్తే చాలు. అతనికి మోక్షము అబ్బుతుందని భగవంతుడైన శ్రీకృష్ణపరమాత్మ భగవద్గీతయందు సుడివియున్నారు.

అంతకాలే చ మామేవ స్మరన్ముక్త్యా కళేబరమ్ ।

యః ప్రయాతి సమద్భావం యాతి నాస్యత్ర సంశయః ॥

అందువలన భగవన్నామ స్మరణకు గొప్ప ప్రాధాన్యత ఉన్నది. నిత్యము నిరంతరము భగవంతుని స్మరణ చేస్తూ వుండాలి. ఎందుకంటే మరణము మనకు చెప్పిరాదు కదా! ఎప్పుడూ చేస్తూ వుంటే ఎప్పుడన్నా రాని ఏమీ ఫరవా లేదు.

ఈ పేజీ స్థలదాతలు :

కీ॥శే॥ శ్రీగాజుంగి ఊశయ్య శ్రీమతి చిన్నమ్మగార్ల జ్ఞాపకార్థం కుటుంబసభ్యులు-వేంపేట

భక్తులకు విజ్ఞప్తి

శ్రీసత్యానందాశ్రమమునకు ప్రహారి నిర్మాణము

సద్గురుదేవులు సంస్థాపించిన శ్రీసత్యానందాశ్రమమునకు ఇంతవరకు ప్రహారి (కాంపౌండు వాల్) లేదు. ఇంతవరకు ముళ్ళ కంచె ఉండినది. ఈనాడు ఆ కంచె ఎన్ని పర్యాయములు చేయించి నను అది నిలుచుట లేదు. అందువలన కాంపౌండ్‌వాల్ నిర్మింపవలయునని శ్రీహరితీర్థ స్వాములవారి సంకల్పము. ఆశ్రమమును రక్షించుకొనవలసిన బాధ్యత ఆశ్రమ అభిమాను లకు, శ్రీవారి శిష్యులకు, అందరికీ ఉన్నది. సుమారు 2000 గజములు గోడ నిర్మింపవలసి యున్నది. వునాది 6 అడుగులు పైన 8 అడుగులు 10 అడుగులకు ఒక పిల్లరు వేసి నిర్మింపవలయు నని ఇంజనీర్లు చెప్పియున్నారు.

ఆశ్రమమునకు దక్షిణదిక్కునకు 650 అడుగులు ప్రహారి గోడ పూర్తియైనది. ఇంకను ఆశ్రమమునకు పడమర ఉత్తరము తూర్పులవైపు ప్రహారి గోడ పెట్టవలసియున్నది. కావున భక్తులు సహకరించి సద్గురుదేవుల కృపకు పాత్రులు కాగలరని కోరుచున్నారము.

విరాళములు పంపువారు ఈ ఏకౌంటుకు పంపవచ్చును.

Sri Satyanandasramamu

A/c No. 62234059399

Ifsc : SBIN0021555

భగవాన్ శ్రీసత్యానందమహర్షి సంచార సత్సంగ సమావేశము

2018 డిశంబరు 2వ తేది మొదటి అదివారము భగవాన్ శ్రీసత్యానంద మహర్షి సంచార సత్సంగ 407వ సమావేశము నిజామాబాద్ జిల్లా బాల్‌కొండ హైవేపై నున్న శ్రీసత్యానందమహర్షి భక్తమండలిలో శ్రీసత్యానందమహర్షి భక్తబృందము అధ్వర్యములో జరుగును. కావున భక్తులందఱు పాల్గొని భగవదనుగ్రహమునకు పాత్రులగుదురు గాక!

-సంచార సత్సంగ కార్యదర్శి కొండ గంగాధర్

సెల్ : 9441706439, 8639765996

శ్రీసత్యానందమహర్షి పవిత్ర సన్నిధి

శ్రీభారతీదేవి, శ్రీసత్యానందాశ్రమము, ఇనమడుగు

18-5-1955

ఈ రోజు ఏకాదశి. శ్రీజగదీశ్వరుడగు శ్రీతారకేశ్వరునకు శ్రీసత్యానందమహర్షులవారు బ్రహ్మభిషేకము చేసిరి. క్షీరధధిశర్కరా ఆజ్య మధువులతో పంచామృతములతో నారికేళజలము పన్నీరు మున్నగు వస్తువులతో బ్రహ్మభిషేకము జరుగుట వలనను దర్శకులీ అపూర్వ దృశ్యమును గాంచి తన్మయులై దివ్యానందమును అనుభవించిరి. శ్రీనరసింహమూర్తిగారు (టాటానగర్) శివలింగముపై నుండి తెల్లని చిక్కని పాలు జారుచుండ నేను దేహమును మరచిపోయితిని. ఆహా! ఎట్టి అఖండ తేజో మయమూర్తి! ఎట్టి దివ్యాభిషేకము! ఈ దివ్యాభిషేకమును దర్శించి నా జన్మము ధన్యమైనది అని అనిరి. ఇటుల శ్రీనరసింహమూర్తిగారి కుటుంబము శ్రీసత్యానందమహర్షులవారి దివ్యానుగ్రహమునకు పాత్రమై ఆరోగ్యవంతులైరి. అంతట వారు ఆశ్రమవాసులకును శ్రీసత్యానంద మహర్షులవారికిని వస్త్రములను సమర్పించిరి. తమ పుత్రికకు శ్రీవారిచే అన్న ప్రాశన చేయించిరి. ఆహా! ఆ బాలిక అదృష్ట మేమన వచ్చునో గదా! పిమ్మట శ్రీమూర్తిగారు శ్రీమహర్షులవారి వద్ద సెలవు గొని వెడలిపోయిరి.

నేనొక మాసపుత్రికలో మానవుడు తరించుటకు గురువు నాశ్రయింపవలయుననియు గురుకృప సంపాదించనిది తరింప అసాధ్యమనియు గుర్వనుగ్రహ మొక్కటియే బంధవిముక్తిని కలుగజేయు ననియు చదివితిని. ఈ విషయమును శ్రీసత్యానంద భగవానుల నడిగి తెలిసికొనవలయునను తలంపు కలిగెను. అప్పుడు మధ్యాహ్నము మూడుగంటలై యుండును. శ్రీభగవానులు శ్రీవిశ్వ విజ్ఞాన విహారమున భక్తులు తమకై యేర్పఱచిన సతల్పమగు పర్యంకమునందు అందమైన వ్యాఘ్రాజినముపై ఆసీనులై యుండిరి. శ్రీవారి దివ్యతేజము ఆ కూటమునందు అంతటను వ్యాపించి ఆ స్థలమును ప్రకాశవంతముగ చేయుచుండెను. అచట అనేకమంది భక్తులు శ్రీవారిని పరివేష్టించియుండిరి. అప్పుడు నేను భయభక్తులతో శ్రీమహర్షులవారి సన్నిధికి వెళ్ళి నమస్కరించితిని. వారు కూర్చుండ మని సైగ చేసిరి. అప్పుడు శ్రీవారిని ఇట్లు ప్రశ్నించితిని.

“భగవన్ మానవుడు తరించుటకు గురువవసరమా? గురుకృపలేనిదే తరించుట దుర్లభమా”

శ్రీమహర్షి : మానవుడు ఈ ఘోరసంసారసముద్రమును దాటి మోక్షతీరమును చేరుటకు గురువతి ముఖ్యము. ఎట్టివారైనను గురుకృపలేనిది తరింపజాలదు.

గురువు లక్షణము తెల్పి ఏవిధముగ వారిని నిర్ణయించుకొని ఆశ్రయింపవలయును?

శ్రీమహర్షి : ఇంద్రియములను జయించి సర్వమును పరమాత్మ స్వరూపముగ దర్శించుచు

శాంత స్వరూపుడై సమదర్శియై దయామయుడై యుండువాడు గురువు. ఎవనిని దర్శించినంత మాత్రమున తానాకర్షింపబడునో శాంతిచ్ఛాయలు తనను ఆవరించునో దివ్యానందము తన అంతరంగమున తాండవింపునో అట్టివారిని సద్గురువుగ నిర్ణయించుకొని వారి నాశ్రయించి వారి కృపను సంపాదించవలయును.

కేవలము గురువులను సేవించుచున్న చాలునా? జప, తప ధ్యానాదుల అనుష్ఠింపవలయునా? గురువులను సేవించుచున్న జప ధ్యానములకు సమయమేది?

శ్రీమహర్షి : గురుసేవచేయుచు గురువు దయతో ఉపదేశించిన మంత్రమును దీక్షతోడను విశ్వాసముతోడను శ్రద్ధతోడను జపింపవలయును. కేవలము గురుసేవ చాలదు. సమయమును నిర్ణయించుకొని జపమొనర్చుచు గురుసేవ చేయుచుండవలయును. దేవునియందెంత భక్తియుంతుమో గురువునందు అంత భక్తిని ఉంచవలయును. గురువును సామాన్య మానవుడని తలంపరాదు. మనస్సు పరిపక్వస్థితిని పొంది యేకాగ్రతనొందినపుడు గురుదర్శనమే భగవద్దర్శన మనియు గురుసేవయే భగవత్సేవయనియు గురువాకృతములే వేదవాక్యములనియు వేదమంత్రము లనియు వారు నివసించుస్థలమే పుణ్యక్షేత్రమనియు అట్టి స్థలమునందు నివసించుటయే తన భాగ్య మనియు శిష్యునికి పూర్ణ విశ్వాసము దృఢస్థితి కలుగవలయును. అట్టి ఉత్తమ శిష్యులు గురుసేవయందు కాలము గడుపుదురు. అట్టివారిని యితర శిష్యులు తిరస్కారదృష్టితో జూతురు. వ్యాసములు వ్యాఖ్యానములు ఉపన్యాసములు రచనలు మున్నగు ఆధ్యాత్మిక ప్రచారమును సాగింపజాలని శిష్యులచేత గురువులు అట్టి సేవచేయించుకొనుచుందురని భావించి గురుసేవ జేయువారికంటే తాము శ్రేష్ఠుల”మని తలంతురు. ఇట్టి గర్వముతోనున్న శిష్యులకు పాఠమును నేర్పుటకు తనను నిరంతరము సేవించు పద్మపాదాచార్యులు గంగకావలి తీరమున ఉండగ రమ్మని శ్రీశంకరాచార్యులవారు పిలిచిరి. అపుడు రాబోవు ఆపదను సైతము గుర్తింపక పద్మపాదుడు గంగపై నడచి వచ్చుచుండెను. గంగాదేవి యీతని గురుభక్తికి మెచ్చి అతడు మునిగిపోకుడ పాదముల క్రింద పద్మములను సృష్టించెను. అతడు ఎక్కడ పాదమును పెడితే ఆ పాదములక్రింద పద్మములు ఆవిర్భవించుచుండెను. ఆ దృశ్యమును చూచిన యితర శిష్యులు పద్మపాదుని భక్తికి ఆశ్చర్యమును చెందిరి. అప్పటినుండి ఆయనను మిక్కిలి గౌరవ మర్యాదలతో ఆదరించుచు గురుసేవయందలి మహిమను గొప్పతనమును గ్రహించిరి. ఏకలవ్యుడు గురుభక్తి ప్రభావముననే విలువిద్య గురుప్రతిమాసన్నిధానమున నేర్చుకొనెను. ఆతని భక్తియు అద్భుతమైనది.

ఏకలవ్యుడు నొక కుక్క మొఱుగుచుండగ దానినోటిలో బాణములను నింపి దానికి ఏ విధమైన అపాయము కలుగకుండ తన విలువిద్యా కౌశలమును ప్రదర్శించెను. పాండవులు దానికి అబ్బురపడిరి. ఇది యంతయు గురువుయందు నీవు ఉంచు భక్తి ప్రభావము తప్ప మరొకటి కాజాలదు.

హరిద్వార నివాసము

శ్రీ భాగవత సప్తాహము

2019 మార్చి 30 నుండి ఏప్రిల్ 7 వరకు

భగవాన్ శ్రీసత్యానందమహర్షులవారి అనంత కృపతో శ్రీశ్రీశ్రీ బ్రహ్మానందతీర్థస్వాములవారి కరుణా కటాక్షములతో హరిద్వార క్షేత్ర పాలకులు మానసాదేవి దుర్గాదేవి హరిద్వార అధిష్ఠాన దైవము శ్రీహరి భగవానుని దయతో పుణ్యమూర్తి శ్రీసత్యానందాశ్రమ పీఠాధిపతి శ్రీశ్రీశ్రీ శ్రీహరితీర్థస్వాములవారి మహా సత్సంకల్పముతో హరిద్వార పుణ్యక్షేత్రమున మార్చి మాసమున భాగవత సప్తాహము ఏర్పాటుచేయుట మన పూర్వజన్మ సుకృత విశేషము.

హరిద్వార్ అనగానే భగవంతుని చేరుటకు గడప అని మనకు తెలియుచున్నది. పవిత్రమైన గంగానదీ తీరమునందు ప్రశాంతమైన ఆశ్రమ వాతావరణమునందు భగవంతుని కథా శ్రవణముతో గడుపు సౌభాగ్యము మనకు కలుగుచున్నది.

ప్రతినిత్యము పవిత్రమైన గంగాస్నానము, పవిత్రమైన గంగాజలముతో పరమేశ్వరుని అభిషేకించుకొను సౌభాగ్యము కోటిజన్మల పుణ్యఫలము.

ఈ పవిత్రమైన భాగవతసప్తాహము గంగానదీతీరములో జరుగుట మరింత పుణ్యప్రదము.

నెల్లూరు జిల్లా నాయుడుపేటనుండి మార్చి 28వ తేది ఉదయము 11 గంటలకు మధురై హరిద్వార్-ఎక్స్‌ప్రెస్ ట్రైన్ నం. 12687 లో బయలుదేరి 30వ తేది ఉదయము 3గంటలకు హరిద్వార్ చేరును. రైలునందు భోజనపదార్థములు ఎవరివి వారివే.

స్లీపరు, ఏసి ట్రిబైర్, సెకండ్ ఏసి లేదా చెన్నయ్ నుండి విమానములో డిల్లీ వచ్చి కాని డెహరాడూన్ వచ్చి కాని హరిద్వార్ సన్యాసాశ్రమము, సురత్‌గిరి బంగ్లా, సన్యాస్ రోడ్ శంకరాచార్య చౌక్ చేరుకోవచ్చును. ప్రయాణ ఖర్చులు ఎవరివి వారివే.

భక్తులకు వసతి, భోజనము, భాగవత ప్రవచనముకొఱకు హాలు, గదులు శుభ్రము చేయుటకు మొదలగు ఏర్పాట్లకుగాను ప్రతి ఒక్కరు 6000/- ఆరువేల రూపాయలు చెల్లించవలసియుండును. తొమ్మిది రాత్రులు వసతి భోజనము ఏర్పాటు చేయబడును.

రాదలంచుకొనువారు నవంబరు నెలాఖరునకు తమ వివరములతో సంప్రదించగలరు.

120 రోజుల ముందు రైలుటిక్కెట్లు రిజర్వ్ చేయించవలసియుండును.

విమాన టిక్కెట్లు కూడ ముందుగ బుక్ చేయించుకొనువారికి తక్కువ రేటులో దొరుకును.

కార్యదర్శి, పోలిశెట్టి నాగేశ్వరరావు - సెల్ : 8328146049, 9866905041

ఆశ్రమపార్తలు

8-11-2018 నుండి కార్తిక మాసము ప్రారంభమైనది. శ్రీతారకేశ్వరస్వామివారికి విశేషపూజలు జరుపబడుచున్నవి. ప్రతిసోమవారము మహారుద్రాభిషేకము పూజ హారతి భక్తులకు విశేష ప్రసాదవితరణములు విరివిగ జరుపబడినవి. బెంగలూరు వాస్తవ్యులు శ్రీమతి డా॥ పలగాని పద్మావతమ్మగారు ఉభయదాతలుగ ఉన్నారు. వారికి భగవంతుడు ఆయు ఆరోగ్యములను దానాభివృద్ధి కలుగు నట్లు ఆశీర్వదించుగాక!

కోటిసోమవారము 14-11-2018. ఉదయము శ్రీతారకేశ్వరస్వామివారికి రుద్రాభిషేకము ఎంతో వైభవముగ నిర్వహింపబడినది. వందలాదిమంది భక్తులు ఇందులో అనేకప్రాంతములనుండి పాల్గొని పూజాది కార్యక్రమములను తిలకించి పరమానందమును పొందినారు. శ్రీమతి సొల్లేటి గోవిందరావు శారదమ్మదంపతులు ఈనాడు విచ్చేసిన వందలాది భక్తులకు మహాప్రసాదవినియోగమును గావించినారు. వారి కుమారులు శ్రీసొల్లేటి వేంకటేశ్వరరావుగారు, శ్రీసత్యనారాయణగారు, బాబురమేశ్ గారు వారి ధర్మపత్నులు విశేషముగ సేవలు అందించినారు.

ఈనాడు పరమశివునికి పూజ గావించినచో కోటిపర్యాయములు పరమేశ్వరునికి అభిషేకము గావించినంత ఫలము కలుగునని పురాణములు చెప్పుచున్నవి. కార్తికమాసములో శ్రవణానక్షత్ర యుక్తమైన సప్తమినాడు పరమేశ్వరునకు అర్చనావిధానము విశేషముగ ఉన్నది. ఆ ప్రకారముగ శ్రీసత్యానందాశ్రమమునందు జరుపబడినది.

ఇనమడుగు వాస్తవ్యులు శ్రీకాకుటూరు సులోచనమ్మ రామచంద్రారెడ్డి దంపతులు శ్రీతారకేశ్వరస్వామి వారికి విశేషముగ పంచముఖములతో తయారు చేయించిన వెండి శివలింగమును సమర్పించినారు. శ్రీతారకేశ్వరస్వామివారికి దానిని తొడుగగనే అద్భుతమైన కాంతితో ప్రకాశించినారు. అది సుమారు 4 కేజీలు ఉండును. ఆదంపతులకు పూజ్య శ్రీహరితీర్థస్వామిలవారు శ్రీజగదంబా తారకేశ్వరుల శేషస్థములను సమర్పించి ఆశీర్వదించినారు.

18వ తేది ఏకాదశి రెండవ సోమవారము పర్వదినమున శ్రీమతి కాకుటూరు సులోచనమ్మ రామచంద్రారెడ్డి దంపతులు శ్రీతారకేశ్వరస్వామి వారికి రుద్రాభిషేకము వైభవోపేతముగ చేయించి

ఈ పేజీ స్థలదాతలు :

కీ॥శే॥ శ్రీ బండి లింబయ్యగారి జ్ఞాపకార్థము శ్రీమతి బండి సుమిత్ర నర్సయ్యదంపతులు, శ్రీసత్యానంద వృద్ధాశ్రమము, కిసాన్‌నగర్, నిజామాబాద్ జిల్లా

ఆనాడు ఆశ్రమమునకు వచ్చిన వందలాది భక్తులకు మహా ప్రసాదవినియోగమును గావించినారు. వారికి సద్గురుదేవులు శ్రీజగదంబా తారకేశ్వరస్వామివారలు ఆయు ఆరోగ్యములను ఇచ్చి ఇతోధికముగ దానముచేయు గుణమును అభివృద్ధిపఱచుదురుగాక!

23వ తేది కార్తికపూర్ణిమ.

శ్రీతారకేశ్వరస్వామివారికి విశేషపూజలు గావింపబడినవి. లోకక్షేమార్థము శ్రీజగదంబామహా దేవికి సహస్ర కుంకుమార్చన చేయబడినది.

శ్రీసత్యానందాశ్రమములో శ్రీగౌరీశంకరమందిర అగ్రభాగమున మహాజ్యోతి సాయంకాలము 5-30 నిమిషములకు పూజ్య శ్రీహరితీర్థస్వాములవారిచే వెలిగింప బడినది. శ్రీగౌరీశంకరులకు విశేషపూజలు సహస్రబిల్వార్చన నిర్వహింపబడినవి. ఆనాడు ఉభయదాతలు ఇనమడుగు వాస్తవులు శ్రీ కొల్లారెడ్డి సునీల్ రెడ్డి దంపతులు.

వేలాదిమంది భక్తులకు ప్రసాదవితరణము గావింపబడినది.

శ్రీహరితీర్థస్వాములవారి పర్యటనా కార్యక్రమములు

12-12-2018 నుండి 14-12-2018 వరకు ఇందూరు సాధు పరిషత్, రామన్నపేట

14-12-2018 నుండి 16-12-2018 వరకు భీమండి భగవాన్ శ్రీసత్యానందమహర్షి గీతా సత్సంగము

17-12-2018 నుండి 23-12-2018 వరకు గీతా సత్సంగ సమితి గీతా జయంతి

శ్రీమార్కండేశ్వర మందిరము, వర్లి, ముంబయి

25-12-2018 నుండి 27-12-2018 వరకు భగవాన్ శ్రీసత్యానందమహర్షి గీతా సత్సంగ

5వ వార్షికోత్సవము, సికిందరాబాద్

01-01-2019 నుండి 07-01-2019 వరకు భాగవత సప్తాహము. పిగుడురాళ్ళ.

08-01-2019 నుండి 14-01-2019 వరకు శ్రీరామకృష్ణ సంకీర్తనమండలి, వేంపేట

08-02-2019 నుండి 10-02-2018 వరకు శ్రీబ్రహ్మవిద్యాశ్రమ మౌక్తికోత్సవము,

తడపాకల్ నిజామాబాద్ జిల్లా

ఆచార్య శ్రీహరితీర్థస్వామివారి సంపాదకత్వమున నిర్మలా ఆఫ్ సెట్ విజయవాడలో ముద్రింపబడి ఇనమడుగు శ్రీసత్యానందాశ్రమమువారిచే ప్రచురింపబడినది. పిన్. 524137